

# U-HAJJA f'Ghawdex


Marzu 2001 - Nru. 827

**MOVIMENT TA' KANA**  
Centru **Ghawdex**

*Prinzipju:* **Familja Qalb tad-Deheb**  
**20 ta' Jannar 2001**

Design By Tony Dima Tel: 558488






Settembru 2000 - 50c

*“It-tagħlim tajjeb huwa l-ghajn ta’ kull ġid. Min jikkultivah ma jistax ma jagħmilx ġid lilu nnifsu u lill-oħrajn” - Il-Beatu Dun Ġorġ Preca.*


# Ghidli haġa...

# Kemm ilek ma taqra ktieb “tajjeb”?



Ottubru 2000 - Lm1.25

## LUMEN CHRISTI PUBLICATIONS




Novembru 2000 - Lm2


### bdew joffrulek KTIEB ĠDID KULL XAHAR!

*Ma titghallimx aktar għax ma tridx ...*


CEMPEL 560496




Diċembru 2000 - Lm2



Jannar 2001 - Lm1.50




Frar 2001 - Lm1.75



Marzu 2001 - Lm1

# f' din il-ħarġa

- Editorjal • 3  
 Il-Hajja fid-Djoċesi • 4  
 X'għara dan l-aħħar • 6  
 Għawdex 300 sena ilu –  
 Tiswija ta' tanbur u hlasijiet oħra • 9  
 Id-Dinja ta' Ċikku l-Għawdxin • 10  
 L-Intervista -  
 Hidma b'risq il-familji Għawdxin • 12  
 X'sens fih li ssum? • 17  
 L-Għalqa tad-Demm • 18  
 Inawgurazzjoni u Tberik ta'  
 Monument f'għeħ Sant'Anton • 20  
 Poeżiji ta' Joe. W. Psaila • 21  
 Riflessjonijiet fuq l-Itra Apostolika  
 tal-Papa f'għeluq il-Gublew • 22  
 Bookmark • 24  
 Jagħti pariri ta' gid spiritwali • 25  
 Novella -  
 Il-Funeral tax-Xwejjah Felic • 26  
 It-Tliet Prinċipji Fundamentali • 28  
 Mill-Knisja fid-Dinja • 30  
 Drawwiet Missirijietna –  
 Il-Mara fil-Folklor Għawdxin (3) • 31  
 Wirt Ġziritna –  
 Il-Mużew tal-Arkeoloġija (4) • 34  
 generazzjoni.com • 38  
 Għawdex Sportiv • 40  
 Kurżitajiet minn madwar id-dinja • 42



## AMBAXXATURI GĦAWDXIN

*Għandna 36 membri tal-kleru djoċesan jaħdmu jew jistudjaw u jaħdmu fl-istess ħin f'pajjiżi differenti mxerrdin kważi mad-dinja kollha. Minbarra dawn hemm oħrajn li huma membri ta' ordnijiet reliġjużi kemm patrijiet u kemm sorijiet. Dawn huma l-ħaddiema tal-vanġelu msejħin biex jgħinu lill-Mulej fil-ħidma tal-ħsad u marru jfittxu artijiet fejn il-ħsad huwa ikbar minn hawn f'Malta u l-ħaddiema huma ftit. Dawn juru l-ħegġa ta' l-Għawdxin li jisimgħu s-sejħa tal-Mulej u jwieġbu bil-generożità' għall-appell Tiegħu "Morru xterdu mad-dinja kollha".*

*Il-pajjiżi li l-iktar jilqgħu saċerdoti jew seminaristi Għawdxin huma l-Italja (13), l-Istati Uniti (12), l-Ingilterra (6) u l-Brażil (6). Hemm oħrajn fil-Peru, Indja, Gwatemala, Ġibilita', Kanada u l-Awstralja. Dawn kollha, flimkien mar-reliġjużi nistgħu nsejħulhom l-aqwa ambaxxaturi ta' pajjiżna. Dawn qegħdin jagħtu xhieda kontinwa tar-reliġjon nisranija li trabbew fiha fi ħdan il-familji Għawdxin. Dawn qegħdin jagħmlulna l-aqwa unur mad-dinja kollha. Għalhekk għandna nħossuna obbligati lejhom u ngħinuhom meta nisimgħu bil-bzonnijiet tagħhom.*

*Permezz ta' dawk kollha li jaħdmu għall-Knisja Mqaddsa fid-diversi pajjiżi, Kristu qed jasal lill-ġnus li m'għandhomx min jgħallimhom u jzommhom marbutin miegħu. Għalhekk aħna li nixtiequ ngħinu lil Kristu biex id-dinja kollha ssalva permezz Tiegħu għandu jkollna interess speċjali li nsostnu u ninkoraġġixxu lil dawn l-ambaxxaturi tal-Knisja Għawdxija.*

EDITORJAL

## IL-HAJJA f'Għawdex

Imwaqqfa Ġunju 1945  
 Hargha nru. 827

Mahruga mid-  
 Djoċesi ta' Għawdex

Amministrazzjoni:

Lumen Christi Media Centre  
 Triq Fortunato Mizzi,  
 Victoria - Għawdex VCT 111  
 Tel. 560496/7 Fax. 561860

e-mail: [lumenchristi@waldonet.net.mt](mailto:lumenchristi@waldonet.net.mt)  
 homepage:

[www.gozodirect.com/lumenchristi](http://www.gozodirect.com/lumenchristi)

Abbonament : Lm3 Sostenitur: Lm 5

Issettjata: Lumen Christi Media Centre

Stampata: "Gozo Press"


Għajnsielew, Għawdex

Din il-harga nġhalqet għall-istampa  
 fl-15 ta' Frar 2001.

Il-fehmiet li jistgħarri l-kittieba  
 m'humix neċessarjament dawk  
 tal-Bord Editorjali.

Ritratt tal-Qoxra:

L-Għoti tal-Premju Qalb tad-Deheb  
 (Ara intervista f'pagna 12)



## Il-Hajja fid-Djoċesi

Seminarista Michael Galea

### L-Awguri tal-Kleru


Nhar is-Sibt 13 ta' Jannar Mons. Isqof iltaqa mall-kleru ta' Ghawdex biex jirreċiprokaw l-awguri ta' l-Ewwel tas-Sena. Matul din il-laqgħa Mons. Isqof ta' rapport dettaljat tal-hidma li saret is-sena ta' qabel fid-Djoċesi ta' Ghawdex.

### Gimgha tal-Familja.

Bejn l-14 u l-20 ta' Jannar il-Moviment ta' Kana żamm il-Gimgha tal-Familja. Din il-Gimgha bdiet b'quddiesa bl-omelija minn Mons Isqof f'Ta' Pinu. Fost l-attivitajiet li organizza il-Moviment kien hemm laqgħa għall-gharajjes minn Mons. Isqof nhar il-Gimgha 19 ta' Jannar. L-egħluq ta' din il-Gimgha sar permezz ta' ċerimonja fl-Imgarr Hotel fejn gie mgħoti l-premju Qalb tad-Deheb lill-Familja Attard mix-Xagħra, il-ġenituri tas-*"siamese twins"*.

### Il-Funeral taċ-ċekjkna Rosie Attard


Nhar il-Gimgha 19 ta' Jannar sar il-funeral taċ-ċekjkna Rosie, wahda mis-*"Siamese twins"*. Il-funeral li sar fil-parroċċa tax-Xagħra, beda b'korteo minn hdejn il-*playing field* tax-Xagħra; it-tebut taċ-ċekjkna Rosie kien merfugh mit-tfal tal-parroċċa tax-Xagħra; wara saret quddiesa *presente cadavere* fil-Bażilika tax-Xagħra mmexxija minn Mons. Isqof Nikol G. Cauchi. Fil-priedka Mons. Isqof qal illi hu ma kienx sejjer jagħti tort jew ifahhar lil xi hadd għal dak kollu li ġara. Huwa qal li permezz ta'



dan il-funeral irid ifakkarna fit-tagħlim tal-fidi li l-Knisja Ommna tippreżentalna u li ahna bhala kattoliċi, għandna d-dmir li nistqarru quddiem kulhadd. Għal dan il-funeral attendew hafna ġurnalisti kemm lokali kif ukoll barranin.

**Festa ta' San Franġisk de Sales Patrun tal-Ġurnalisti.**

Fl-okkażjoni tal-festa ta' San Franġisk de Sales, nhar it-Tlieta 23 ta' Jannar Mons. Isqof qaddes quddiesa għall-ġurnalisti fil-knisja tas-Sorijiet Franġiskani, ir-Rabat. Fil-priedka Mons. Isqof tkellem dwar il-globalizzazzjoni u l-effetti li ġgħib magħha, kemm pożitivi u kemm negattivi.



**Laqgħa Ekumenika**

Nhar l-Erbgħa, 24 ta' Jannar, fil-Katidral ta' Ghawdex inżamm Servizz Ekumeniku. Dan is-servizz li sar fil-Ġimgha ta' Talb għall-Għaqda tal-Knejjes, tmexxa minn Mons. Isqof Cauchi, flimkien ma Mons. Alan Woods tal-Kommunità Anglikana, kif ukoll l-Arċipriet tal-Katidral Mons. Joe Vella Gauci.

**Mons. Isqof iqaddes fl-Isptar**

Mons. Isqof qaddes fil-kappella tas-Sagra Familja fl-isptar mentali ta' Ghawdex. Flimkien ma' Mons. Isqof ikkonċelebraw f'din il-quddiesa il-kappillani ta' l-isptar Dun Ġorġ Farrugia, Dun Anton Attard, Dun Anton Zammit, Dun Ġużepp Said u Dun Mikiel Mintoff. Għal din il-quddiesa attendew numru sabiħ ta' infermiera u membri oħra ta' l-istaff. Fl-omelija Mons. Isqof tkellem dwar id-drittijiet tal-morda speċjalment dawk li għandhom xi għamla ta' mard mentali. Mons. Isqof insista li dawn huma persuni li għandhom jiġu ttrattati bl-imhabba daqs pazjenti oħra.

**Festa ta' San Ġwann Bosco**


Nhar il-Erbgħa 31 ta' Jannar, Mons Isqof qaddes fil-kappella tas-Sorijiet Salesjani fir-Rabat. Għal din il-quddiesa attendew numru sabiħ ta' tfal li

jattendu l-oratorju tas-sorijiet. Fl-omelija Mons. Isqof tkellem dwar l-Anġli Kustodji u dawk li jieħdu hsieb it-tfal, li bħal San Ġwann Bosco jiddedikaw hajjithom biex inisslu fit-tfal drawwiet tajba u mhabba lejn Kristu u l-Madonna.

**Ġimgha Bibblika Djoċesana**

Bejn id-29 ta' Jannar u l-4 ta' Frar inżammet Ġimgha Bibblika Djoċesana. F' din il-ġimgha saru diversi laqgħat, kemm fuq livell djoċesan u anke parrokkjali.

**Konsagrazzjoni ta' Artal Ġdid fil-Knisja Parrokkjali tal-Munxar**



Nhar il-Hadd, 4 ta' Frar, Mons. Isqof Nikol Ġ. Cauchi mexxa Konċelebrazzjoni fil-Knisja ta' San Pawl, il-Munxar. F'din iċ-ċelebrazzjoni, Mons. Isqof bierek il-presbiterju l-ġdid u kkonsagra l-artal-mejda, xogħol ta' l-iskultur Ronald Pisani. F'kelmtejn ta' l-okkażjoni, l-Kappillan il-Kan. Frankie Bajada, irringrazzja lill-parruċċani kollha għall-ġenerożità kbira li wrew b'risq dan il-proġett liturgiku.

**Prezentazzjoni u Tberik tat-Tfal**

Fl-okkażjoni tal-festa tal-Gandlora, Mons. Isqof Nikol Ġ. Cauchi mexxa Quddiesa fis-Santwarju tal-Madonna ta' Pinu nhar l-Erbgħa, 7 ta' Frar 2001. F'din il-Quddiesa Mons. Isqof wassal messaggħ għall-familji prezenti u bierek lilhom u lit-tfal prezenti. Inghatat ukoll tifikira ta' l-okkażjoni.



# X'gara

## dan l-aħħar

Lelio Spiteri

### Għotjiet ta' Lm 77,000 f'incentivi għall-industriji Ghawdxin

Il-Ministru għal Ghawdex, Giovanna Debono, nhar il-Hamis 25 ta' Jannar qassmet għotjiet li jammontaw għal iktar minn Lm 77,000 f'incentivi għall-industriji Ghawdxin. L-industrija Ghawdxija għandha spejjeż addizzjonali bħalma huma l-ispejjeż għat-trasport bil-baħar bejn Malta u Ghawdex. L-Att dwar l-Iżvilupp Industrijali ta' l-1988 jipprovdi għall-ghoti ta' incentivi lill-kumpaniji Ghawdxin biex ikopru l-ispejjeż addizzjonali għat-trasport. Kienu diversi l-kumpaniji li bbenefikaw minn dawn il-flus.



### Lejla Speċjali

Il-Kumpanija "Gozo Channel" nhar il-Gimgha 19 ta' Jannar organizzat lejla soċjali f'*restaurant* f'Għajnsielem għat-tfal u l-familjari tagħhom li hadu sehem f'attivitajiet organizzati mill-istess kumpanija. Saret iċ-ċerimonja ta' l-ghoti tal-premjijiet. Is-Sur Sullivan ipprezenta wkoll arloġġ ta' l-idejn lil Paul Attard mill-Qala li temm ix-xogħol tiegħu mal-kumpanija wara 30 sena ta' servizz fuq il-vapuri ta' bejn iż-żewġ gzejjer, 20 minnhom mal-"Gozo Channel" u 10 oħra mad-ditta ta' Eucharist Zammit li kienet hi li f'dak iż-żmien kienet topera s-servizz ta' bejn il-gzejjer.

### Premjazzjoni lill-Istudanti

Nhar is-Sibt 27 ta' Jannar f'wahda mis-swali tal-wirjiet tal-Ministeru għal Ghawdex saret il-Premjazzjoni lill-istudenti Ghawdxin li matul is-sena li għaddiet qagħdu għall-eżamijiet tat-Teorija u Prattika fil-mużika. Din kienet organizzata mit-Trinity College London Malta Association.

Qabel tqassmu l-premjijiet minn Mons. Isqof Nikol Cauchi, kif ukoll mill-Ministru għal Ghawdex, l-istudenti daqqew diversi biċċiet mużikali ta' kompożituri magħrufa.

Il-Kav. Joe M. Attard li pprezenta s-serata, qara wkoll ir-Rapport Annwali fl-assenza tas-Sinjorina Natasha Chircop. Is-sala kienet mimlija bil-ġenituri u t-tfal.



### Diskussjoni

Il-Ġimgħa, 26 ta' Jannar, il-Moviment Azzjona Soċjali organizza sessjoni ta' riflessjoni u diskussjoni għall-pubbliku fid-Dar Ċentrali tal-Moviment f'Victoria, li tmexxiet minn Joe Muscat. Uhud mill-kelliema kienu John E. Sullivan, *Chairman* Kamra tal-Kummerċ Maltija, Sammy Rapa *Chairman* tal-*Gozo Tourist Association* u Joe Baldacchino propjetarju ta' lukanda f'San Lawrenz. It-tema diskussa kienet "*Is-Sehem tat-Turiżmu u l-Migrazzjoni*".



### It-Twaqqif tal-Ferġha Ghawdxija ta' IVA Malta fl-Ewropa

Wara li fil-21 ta' Ottubru 2000 gie mwaqqaf uffiċjalment il-Moviment IVA Malta fl-Ewropa, inhass il-bżonn li titwaqqaf ferġha ta' l-istess moviment fil-gżira t'Ghawdex. Dan sehh is-Sibt 13 ta' Jannar. Inhass il-bżonn li titwaqqaf ferġha f'Ghawdex mhux biss biex il-Moviment ikun aktar organizzat, iżda biex jitratta ahjar id-dimensjoni Ghawdxija f'dan il-proċess lejn shubija fl-Unjoni Ewropea. Din il-ferġha trid tkun mezz ta' informazzjoni għal Ghawdex u l-Ghawdxin, minn issa sa meta jsir ir-*Referendum* biex finalment l-Ghawdxin ukoll jagħmlu l-għażla b'mod infurmat. Il-grupp hu mmexxi minn Dr. Raymond C. Xerri.

### Preżentazzjoni

It-Taqsima tal-Prevenzjoni Primarja ta' l-OASI organizzat ċerimonja ta' għoti ta' ċertifikati fiċ-Ċentru ta' l-NGO's fix-Xewkija s-Sibt 20 ta' Jannar. Iċ-ċertifikati kienu

preżentati lill-numru ta' żgħażaġh li attendew b'suċċess kors fil-*Leadership skills* li kien organizzat mill-istess taqsima bejn il-25 ta' Frar u d-19 ta' Novembru 2000. Il-kors ittratta l-aspett teoretiku kif ukoll Prattiku tas-suġġett imsemmi.

### Għeluq tal-Konsagrazzjonijiet tal-Familja

Il-Hadd 14 ta' Jannar, Mons. Isqof Nikol G. Cauchi mexxa Konċelebrazzjoni Solenni fil-Knisja Parrokkjali tal-Fontana, fejn l-Arciprieti u l-Kappillani tal-Parroċċi kollha tad-Djoċesi ta' Ghawdex ressqu kewkba tad-Deheb f'isem il-familji li ġew ikkonsagrati fil-Parroċċi tagħhom. Din tpoġġiet fuq il-Globu ta' taht ringlejn l-istatwa tal-Qalb ta' Ġesù. Fi tmiem il-quddies Mons. Isqof qassam ċertifikat lis-sacerdoti li mexxew il-konsagrazzjonijiet matul il-hmistax-il xahar li għaddew.



### Leisure Park

Il-Kunsill Lokali Qala jinsab għaddej b'hidma intensa biex l-*area* hdejn il-*ground* tal-*football*, fi Triq l-Imġarr, Qala, li hi abbandunata tiġi trasformata f'*leisure park* jew *clubhouse*.

Il-bini tal-*clubhouse* li qed isir taht il-*ground* tal-*football* eżistenti u li għalhekk kellu jtkisser il-*ground* sabieħ seta' jinbena, ser ikun jinkludi *gym*, *squash court*, *changing rooms*, *toilets* u *showers*. L-*area* ta' quddiem il-*ground* ser tkun konvertita f'*leisure park* fuq

stil rustiku li jkun jinkludi bandli, fanali, bankijiet u funtana f'nofs il-ġnien.

Dan il-*leisure park* ser ikun wiehed uniku għal Ghawdex għall-istil u l-għamla tiegħu. Hu żgur li minn dan il-post ser igawdu minnu t-fjal u l-familji kollha li jżuruh. Ix-xogħol hu taht il-gwida tal-Perit Edward Scerri. Hemm il-hsieb li dan jiġi nawgurat f'Jum il-Qala, jiġifieri f'Ġunju li ġej.

### Premju "Qalb tad-Deheb"

Il-Koppja Mikelang u Rina Attard, il-ġenituri tat-tewmin Siamizi mix-Xaghra, s-Sibt 20 ta' Jannar, inghataw il-premju Familja Qalb tad-Deheb, mill-Prim Ministru Eddie Fenech Adami, waqt ċerimonja fil-lukanda Mgarr, organizzata mill-Moviment ta' Kana f'Ghawdex.

Uhud minn dawk prezenti ghaċ-ċerimonja tal-ghoti tal-premju Familja Qalb tad-Deheb kienu jinkludu fost l-ohrajn, il-Vigarju Ġenerali Mons. Giovanni B. Gauci, li sejjah il-familja Attard bhala familja teżor li ssieltet ghax emmet fil-prinċipji u sabet l-ghajjnuna fit-talb;

il-Ministru ghal Ghawdex Giovanna Debono, is-Sindku tax-Xaghra

Anthony Attard, l-Ispeaker tal-Parlament Anton Tabone, il-Viċi Prim Ministru Lawrence Gonzi, membri parlamentati u sindki.

F'din l-okkażjoni l-Chorus Urbanus ghamel ukoll intervent mużikali.



### Video Ġdid fuq il-Qala

F'dawn l-ahhar jiem, il-Kunsill Lokali Qala ghadha kemm hareġ *video* fuq il-lokalità tiegħu. Il-*video* li hu twil ghoxrin minuta, b'kitba ta' Raymond C. Xerri u produzzjoni ta' Alvin Scicluna, jitratta dwar l-istorja, d-drawwiet, il-kultura, il-folklor u l-hidma flimkien ma' diversi inizjattivi li ha l-Kunsill Lokali Qala f'dawn l-ahhar seba' snin.

Fi kliem is-Sindku Paul Buttigieg, dan il-*video* hu enċiklopedija ta' dak kollu li hu tal-Qala u li kull familja, speċjalment l-emigranti Qalin, ghandu jkollhom. Infatti, dan l-ahhar, il-Kunsill Lokali Qala, ghadu kemm baghat kopja tal-*video* lil *Australian-Qala Association* li tinsab Melbourne, sabiex jintwera waqt l-attivitajiet li minn żmien ghal żmien din l-assocjazzjoni torganizza.

Dan hu l-ewwel Kunsill Lokali Ghawdex li ha din l-inizjattiva u li żgur ser tgħin biex ir-residenti tal-Qala jsiru jafu ahjar il-Qala u jifhmu aktar il-hidma li l-Kunsill Lokali qed iwettaq ghal gid tar-residenti u tal-lokal.




### Kunsill ta' l-Edukazzjoni

Il-Kunsill ta' l-Edukazzjoni ghal Ghawdex twaqqaf bil-ghan li jikkordina d-diversi oqsma tas-settur ta' l-edukazzjoni f'Ghawdex. Waqt id-diskors tagħha, l-Onor. Giovanna Debono qalet li l-Kunsill mistenni jaqdi l-funzjoni ta' bord konsultattiv u jfittex kif jgħolli l-livell tat-tagħlim u l-edukazzjoni f'Ghawdex, jgħaqqad l-isforzi kollha u jżid l-impenn fid-diversi setturi ta' l-edukazzjoni f'Ghawdex, jassigura li jkun hemm koperazzjoni shiha u kontinwa bejn is-settur ta' l-edukazzjoni, dak ta' tahrig u s-sieħba fl-oqsma ta' l-ekonomija u l-kultura u jagħmel ir-rakkomandazzjonijiet li jidhiru xierqa lill-Ministru.

### Ghotjiet ta' Lm16,000 lill-NGO's Ghawdexin

Il-Ministru Giovanna Debono waqt ċerimonja qasira li saret fiċ-Ċentru tal-NGO's fix-Xewkija, nhar il-Hamis 8 ta' Frar, qassmet ghotjiet li jammontaw ghal madwar Lm16,000 f'incentivi lill-Ghaqdiet non-governattivi f'Ghawdex. L-għaqdiet non-governattivi f'Ghawdex jagħtu diversi servizzi lis-soċjeta' Ghawdexija. Hafna minnhom jagħmlu xogħol ta' volontrjat fl-oqsma edukattivi, soċjali u kulturali. Din is-sena ibbenifikaw 83 ghaqda minn dawn l-ghotjiet. Il-Ministru habbret li fil-ġimghat li ġejjin kien ser jiġi mwaqqaf uffiċjalment il-Kunsill għall-Volontrjat ghal Ghawdex, illi ghandu jiġbor fi hdanu rappreżentanza ta' ghaqdiet volontrji Ghawdexin sabiex il-hidma fil-qasam tal-volontrjat tiġi kkonsolidata.





Arkivju Nazzjonali Ghawdex

# Ghawdex 300 sena ilu

Pagna mill-Arkivju Nazzjonali - 93



Ricerka ta'

Joseph Bezzina

©2001

## TISWIJA TA' TANBUR U HLASIJET OHRA F'MARZU 1701

It-tlieta u disghin dokument li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex jikkonsisti f'lista ta' hlasijiet diversi li saru mill-Universitas ghal xoghol sussidjat jew ordnat min-ufficjali taghha matul Marzu ta' tliet mit sena ilu. Jinsabu registrati fid-disa' volum ta' l-Acta ta' l-Universitas ta' Ghawdex, l-enti amministrattiva tal-gzira fi zmien il-Kavallieri ta' San Gwann (1530-1798), manetta (1700-1701), folju 22r.26r-v (NAG, UG, Acta, 9/1700-1701, f. 22r.26r-v).

Din li gejjja hi transkrizzjoni ta' l-ewwel wiehed mill-hlasijiet imsemmija.

*Ad Antonio Vella tari sei di moneta e grani dieci per aver accomodato un tamburo di detta Università; cioè tari cinque per suo servitio e tari uno e grani dieci per segola di detto tamburo, li 13 marzo 1701.*

Antonio Vella thallas sitt irbieghi u ghaxar habbiet talli sewwa tanbur ta' l-Universitas, tanbur li naturalment kien uzat mid-Dejma. Interessanti kif sar il-hlas. Irbieghi

u ghaxar habbiet kienu l-ispiza ta' segola, speci ta' ganç (*bagging-hook*), halli bih jistira l-gilda tat-tanbur, il-kumplament hadu haqq xoghol idejh. Aktarx ghal dan ix-xoghol hadd ma kien jinqala' iktar hawn Ghawdex. Il-hlas sar fit-13 ta' Marzu.

Fl-istess jum sar hlas iehor ta' disa' irbieghi lil Rafaele Tabone u Mastru Domenico Habela. Ta' L-ewwel thallas sitt irbieghi ta' serratura u sukpara; tat-tieni tlett irbieghi talli kien ipprovda l-hadid u l-imsiemer ghal dik is-serratura u s-sukpara. Ix-xoghol kien sar fit-Torri tal-bajja tad-Dwejra.

Nhar is-16 ta' Marzu sar hlas ta' tliet skuti bhala spiza biex kanun bastard jittella' mill-marina ta' Marsalforn ghal fuq it-torri ta' Marsalforn, li kontra kif jahsbu hafna ma kienx fil-bajja, izda fuq ir-rih taghha, fuq il-promontorju msejjah ta' Ghajn Damma, limiti tax-Xaghra. Minn dawn it-tliet skuti, zewg skuti marru ghal erbatax-il haddiema tal-kuntrattur Caruana — li jgeghlek tahseb li kien kanun imdaqas biex kien hemm bzonn daqstant nies biex igorruh.

L-iskut l-iehor intefaq hekk: erbat irbieghi lil Simone Cassar, mastrudaxxa, ta' xoghol li ghamel fuq il-karell ta' l-istess kanun; erbat irbieghi ohra kull wiehed lil zewg burdnara (li isimhom mhux imsemmi) talli nizlu bil-karettun tal-kanuni mic-Ċittadella lejn Marsalforn, minn hemm ghal Ghajn Damma, u minn Ghajn Damma lura lejn ic-Ċittadella.

Nhar l-24 ta' Marzu sar hlas ta' tmint irbieghi lil Vittorio Grech ghal servizzi straordinarji li ghamel lill-istess Universitas. Dawn is-servizzi mhumiex specifickati.

Nhar it-28 ta' Marzu sar il-hlas lil Patri Majjistru Fra Tomaso Saliba, il-kwarezimalist ta' l-Avvent 1700 u tar-Randan 1701 fil-Knisja Matriçi ta' Ghawdex. Il-kwarezimalist (li ktibna fuq f'Jannar 2001) ha s-somma sabiha ta' 35 skut. Ighidilna d-dokument "talli kien ipriedka l-kelma ta' Alla minn fuq il-pulptu tal-Venerabbi Knisja Matriçi u Kolleggjata ta' Ghawdex." Hlas tajjed hafna meta tikkonsidra li paga ta' haddiem kienet ta' madwar sittin skut fis-sena tliet mit sena ilu.

*Ad Antonio Vella tari sei di moneta e grani dieci per aver accomodato un tamburo di detta Università; cioè tari cinque per suo servitio e tari uno e grani dieci per segola di detto tamburo, li 13 marzo 1701.*

5-10



### Konċilju iehor?

Xi hadd għoli fil-ġerarkija tal-Knisja Kattolika dan l-ahhar qal li forsi wasal iż-żmien li l-Knisja ssejjah Konċilju iehor. Il-Papa ma jabsibhiex hekk, għax mhux hliet jirrepeti kemm hu importanti li niskopru u napplikaw it-teżori tal-Konċilju Vatikan II. U fil-Knisja ta' Għawdex? Qalulna li waqt omelija li għamel dan l-ahhar Mons. Isqof, hu u jtkellem fuq it-tiġdid liturġiku mitlub mill-Konċilju Vatikan, qal li, minkejja li għaddew kważi erbghin sena mill-Konċilju, għad fadal xi whud, fosthom qassisin, li għadhom b'moħħ ta' qabel il-Konċilju. Il-hasra hi li min suppost jifhem, jghid li l-kliem ta' l-isqof ma semgħux!

### Malta u l-Ewropa

Meta l-Isqof tagħna jtkellem fuq kwistjonijiet ta' fidi, ftit jinghata spazju fuq il-mezzi tal-media. Imma jekk l-isqof isemmi xi haġa li tmiss il-politika, allura kulhadd iwaqqaf widnejh u jibda jghid dak li qal l-isqof... u forsi dak li ma riedx jghid ukoll. Lejn tmiem il-panigierku li l-isqof għamel fil-Belt Valletta, fl-okkażjoni tal-festa tan-Nawfraġju ta' San Pawl, huwa talab lill-Appostlu biex jillumina l-imhuh hekk kif Malta waslet f'mument fejn trid tiehu deċiżjoni ferm importanti għall-preżent u għall-futur. L-isqof qal li d-deċiżjoni trid tkun waħda "f'waqtha, għaqlija, u mingħajr tfeġfix": deċiżjoni li ma tridx issir b'għaġġla żejda biex inkunu bilfors minn ta' l-ewwel; b'gharfien shiħ tal-konsegwenzi kollha li jsegwu tali deċiżjoni, kemm jekk nidhlu fl-Ewropa u kemm jekk nibqgħu barra; u fuq kollox deċiżjoni li trid issib unanimi iż-żewġ partiti, għax ma nistgħux nibqgħu bl-istorja li kull darba li jinbidel il-Gvern noqogħdu nilagħbu

l-logħba tan-noli. Nistennew li kulhadd jibda jinterpretat l-kliem ta' l-isqof kif jaqbel lilu. Forsi għad ikollna bżonn ta' Danjel biex jinterpretat l-kliem mene, tekel,feres!

### Is-Sunday Shopping

Bhalissa għaddej lobbying qawwi biex jibdedw jifthu l-hwienet nhar ta' Hadd ukoll. Anke l-firem għal referendum qed jingabru. Xejn ta' barra minn hawn. Wara li smajna bid-divorzju, abort u ewtanasje, ma nistagħgħbux jekk hawn min iqajjem kwistjonijiet bhal din. Aktar ma jghaddi ż-żmien irridu nisimgħu aktar affarijiet li juru kemm pajjiżna wkoll inhakem mill-ġibda għall-flus. U l-ġibda għall-flus faċli tmissi lil Alla. Il-Vanġelu fuq dan ma jicċajtax. Materjalizmu u sekularizmu jimxu id f'id. Dak li jiskantak hu kif f'pajjiż li mexa tant 'il quddiem, bħal pajjiżna, għad fadal min jibza' mir-religjon u mill-argumenti religjużi. Jippretendu li min ma jaqbilx magħhom ma jsemmix argumenti religjużi. Bħallikieku l-argumenti religjużi m'għandhom ebda valur. Jippretendu li jiddettaw x'jemmnu huma bla ma jridu min jistqarr il-valuri li johorġu mir-religjon tiegħu. Mela ma jafux li wiehed mid-drittijiet ewlenin ta' kull demokrazija hi l-liberta' tal-kuxjenza, inkluża l-liberta' tar-religjon, u li hadd m'għandu jzommok milli tesprimi dak li temmen? Jekk, imbagħdad, dawn l-argumenti "religjużi" jikkonvinċux jew le, hi haġa oħra. Ma nippretendux li xi hadd għandu jemmen bil-fors. Il-problema mhijiex ta' l-argumenti, imma ta' kemm dawn it-talin lesti jisimgħu argumenti kontra tagħhom. Biex niehdu eżempju, dawki li huma favur id-divorzju kemm taw każ ta' l-argumenti u tal-provi soċjoloġiċi li semma Dun Anton Gouder meta wera, bi provi li hadd ma jista' jichadhom, li kull fejn dahal id-divorzju aktar kibret il-hsara milli l-fejtan? Dun Anton Gouder ma qagħadx jtkellem mill-aspett religjuż, anke jekk dan hu importanti wkoll. Santu Wistin gerfex hafna sakemm ikkonverta, imma kien ifittex il-verita'. U meta sabha, haddanha. Fostna, hawn min irid jagħlaq halq il-verita'. U m'hemmux trux akbar minn dak li ma jridx jisma'.

### Kunsilli Lokali

Reġġu waslu l-elezzjonijiet ta' xi Kunsilli Lokali. Illum qed tidher aktar l-importanza tagħhom mhux biss fid-decentralizzazzjoni u l-amministrazzjoni tal-poter, imma wkoll għax huma mezz ewlieni ta' kif iċ-ċittadin jipparteċipa b'mod aktar dirett u ta' spiss fit-tmexxija tal-pajjiż. Għall-bidu tagħhom, l-isqofijiet kienu wissew biex il-partiti politiċi joqogħdu attenti biex ma jippoliticizzawx iżzejjed lill-Kunsilli Lokali. Tghid kellhom raġun? Hemm ir-riskju li, mhux tant il-Kunsilli fihom infushom, imma l-kunsilliera, flok għas-servizz tal-komunita' jkunu strument fin ta' kif

il-partiti jimmonopolizzaw aktar is-soċjeta'. Niehdu l-każ ta' Ghawdex. Ġieli smajna b'każijiet fejn, minhabba l-konfrontazzjoni u l-intransigenza politika, ma sarx qbil bejn il-kunsilliera fuq proġetti utli għal-Lokali, li forsi kienu jsiru kieku l-partiti baqghu daqsxejn lura milli jiddeterminaw huma x'inhu l-aħjar għal dak il-Lokal. Qed ninnutaw li f'xi lokalitajiet il-partiti qed isibu diffikultajiet mhux żgħar biex ikollhom kandidati li jirrapreżentawhom. Ir-riskju liema hu? Li jiddaħhlu nies fil-Kunsilli ta' livell skolastiku u kulturali ftit baxx. Faqar akkademiku u kulturali li mbagħad jirrifletti ruhu f'faqar ta' servizz liċ-ċittadin.

### **Għotjiet lil Għaqdiet non-governattivi**

Għal nofs Frar il-Ministeru għal Ghawdex reġa' qassam somma sabiha ta' flus lil diversi Għaqdiet non-governattivi f'Ghawdex. Haġa sabiha, għax hu sinjal ta' apprezzament lejn dak li tant għaqdiet ta' volontarjat qed jagħmlu fis-soċjeta' tagħna. Filwaqt li napprezza dan il-ġest, inhoss li min hu responsabbli minn dawn l-għotjiet irid jagħraf jiddistingwi sewwa bejn id-diversi għaqdiet li qed japplikaw. Ir-riskju hu li kull għaqda ta' volontarjat qed tiġi mqegħda fuq l-istess miżien. Filwaqt illi l-volontarjat kollu hu meħtieġ, ma jidher lix li hu sewwa npoġġu fl-istess keffa l-hidma ta' Għaqdiet, bħall-Għaqda Ghawdxija Persuni b'Dizabilita', il-Fondazzjoni Arka, l-OASI, jew l-Eden Foundation, mal-hidma ta' klabb tal-futbol jew ta' banda jew tal-Gozo Chamber of Commerce. Il-Ministru qalet li ser jitwaqqaf il-Kunsill tal-Volontarjat. Nittama li din id-distinzjoni bejn in-natura ta' l-Għaqdiet non-governattivi ssehh.

### **Xaġrha bil-kulur**

Smajt storja li hi ta' min jirakkuntaha. Tifla żebħet xaġra kulur jgħajjat u marret l-iskola. L-iskola ma thallietx tidhol u ntbagħtet id-dar. Tgħid kienet azzjoni ftit eżagerata? Kwistjoni ta' dixxiplina, inkella l-iskola ssir karnival. L-ghada t-tifla reġgħet ġiet m'ommha b'xaġra miżbuh... u b'ittra ta' avukat. L-avukat qal li l-azzjoni ta' l-iskola kienet kontra l-liberta' ta' l-istudenta u kienu lesti jiehdu azzjoni legali kontra l-iskola. L-istorja jidher li waqfet hemm. Imma wisq nibza' li għad jgħaddi ż-żmien u l-istorja terġa' tirrepeti ruhha, din id-darba forsi t-tifla kontra l-omm, għax anke l-omm tkun qed tnaqqsilha mil-liberta'. Nittama li dan ma jsehhx. Imma meta l-ġenituri jaslu f'dan l-istat ta' iperprotezzjoni ta' l-ulied, ma nafx x'garanzija jkun qed jagħtu għall-futur ta' wliedhom.

### **Il-Promenade ta' Għar Qawqla**

M'ilux dehret ittra f'gazzetta dwar l-istat ta' abbandun li fih jinsab dak li kellu jkun il-promenade ta' Għar Qawqla, Marsalforn. Kien sar hafna xogħol

ta' tindif u tqacċit ta' sigar biex isir passagg li jhars fuq il-baħar. Imma x-xogħol waqaf hemm u ma sar xejn aktar. Meta ser jitkompla x-xogħol? Veru li bħalissa qed jagħmel ftit tal-ksieħ, imma għas-sajf li ġej sewwa kieku jkun lest. Forsi l-Kunsill Lokali taż-Żebbuġ jista' jagħmel ftit pressjoni fuq dawk li huma responsabbli minn dan il-proġett.

### **Servizzi Ekumeniċi**

Saret drawwa sabiha li darba fis-sena, fl-okkażjoni tal-Ġimgha ta' Talb għall-Għaqda fost l-insara, jinżamm servizz ekumeniku fid-djoċesi tagħna. Il-hidma ekumenika hi hafna għal qalb il-Papa. Filwaqt li hu ta' min ifahhar din l-inizjattiva, inhoss li hu ftit ferm. Attivita' bħal din tispicċa biex issir biss att formali ta' darba fis-sena. Forsi ta' min jinsisti li kull parroċċa, forsi fi żmien il-festa, torganizza servizz ekumeniku. B'hekk isir mill-inqas hmistax-il servizz ekumeniku, u l-poplu tagħna jsir aktar konxju ta' xi jfisser l-ekumenizmu, u jitharreg jitolb izjed għall-Għaqda fost l-insara. Dan jista' jkun ukoll mezz ta' kif issehh aktar ir-rikonċiljazzjoni li tant smajna dwarha fi żmien il-Ġublew.


### **Avukati, tobbu u l-bqija**

Koppja kienet għaddejja minn sitwazzjoni diffiċli. Kienu waslu fi stat ta' nuqqas ta' fiduċja f'xulxin. Marru jkellmu saċerdot u dan ipprova jkellimhom bil-hlewwa u jara kif jgħin biex bil-mod il-mod jergħu jibnu relazzjoni ta' fiduċja f'xulxin, bit-tama li jaslu għar-rikonċiljazzjoni reċiproka. L-istess koppja marret fejn avukat. L-avukat ta' parti minnhom ma ħasibhiex darbtejn: fittex ehles mir-raġel, kien il-parir. Kif iħarsu lejn il-persuni li jmorru quddiemhom b'tant problemi dawn il-professjonisti tal-lum? Bħala klijent li xtara biċċa drapp mis-suq?

#### **Avviż**

#### **Ġbir għall-Missjoni: GRAZZI**

Evangelista u Eugene Bajada, f'isem Dun Anton Grech u Carmen Bajada, li t-tnejn jinsabu fuq hidma missjunarju fil-Gwatemala, jixtiequ jgħidu grazzi lil dawk kollha li għamlu donazzjonijiet finanzjarji ġenerużi biex tkun tista' tinfetah skola kattolika għat-tfal tal-parroċċa "Jesus Crucificado" u ta' l-inħawi tagħha fid-Djoċesi ta' Halapa, Gwatemala. Din l-iskola bdiet tilqa' t-tfal f'Jannar, u b'hekk dawn it-tfal issa qed jingħataw tagħlim tar-religjon u ta' l-Ingliż, flimkien ma' edukazzjoni oħra bażika.



# ***Hidma b'risq il-familji Għawdxin***

DUN EDDIE ZAMMIT JINTERVISTA LIL DUN ĠORĠ BORG B.SC.EDUC.; LIC. PSYC, DIRETTUR TAL-MOVIMENT TA' KANA F'GHAWDEX.

**X'kienu l-ghanijiet li ghalih twaqqaf il-Moviment ta' Kana f'pajjżna u min kienu l-persuni nvoluti fit-twaqqif tieghu? F'liema sena twaqqaf il-Moviment ta' Kana f'Għawdex u fejn kien l-ewwel centru tieghu?**

Il-Moviment ta' Kana twaqqaf għall-ewwel darba f'Malta minn Mons. Charles Vella fis-sena 1956. L-ghan prinċipali tal-Moviment huwa li b'impenn isahhah u jagħmel li l-familja Maltija u Għawdxija tkun għajn hajja u dawl u hmira fil-Knisja u fis-soċjetà Maltija. Għalhekk hu iffittex li b'mod konkret ihares id-drittijiet tal-familja, jgħożż il-wirt kulturali tagħha u jahdem biex jibni familji nsara fuq is-Sagrament taż-Żwieg( mill- istatut tal-Moviment) .

Il-viżjoni tal-Moviment hija li l-familja Maltija u Għawdxija tkun tassew familja nisranija

- Jigifieri li tkun familja magħquda li tghix l-Ispirtu tal-Vangelu
  - Li tagħraf dejjem aktar li hija Knisja domestika u għalhekk mezz ta' Evangelizazzjoni u qdusija għall-membri tagħha
  - Li tkun miftuha għal familji ohrajn u l-aktar l-imgarrbin.
- Għalhekk il-Missjoni tal-Moviment dejjem kienet
- Li jgħin lill-koppji jhejju ruhhom għaž-żwieg nisrani
  - Jgħin om iwertqu u jsahhu ż-żwieg u l-familja, billi jgħibu 'l quddiem ir-relazzjoni taż-żwieg bhala wahda li hija dejjiema, fidila u miftuha għall-hajja.
  - Jieqaf mal-familji meta ż-żwieg tagħhom jidhol f'diffikultajiet.

Il-Moviment ta' Kana f'Għawdex twaqqaf tmien snin wara dak ta' Malta. Dun (Mons) Charles Vella wara li kien iltaqà u ha l-approvazzjoni ta' l-isqof ta' Għawdex ta' dak iż-żmien l-Eċċ. Tieghu Mons. Isqof Ġużeppi Pace, fil-11 ta' Ottubru 1964 laqqa' grupp ta' persuni li dehru interessati, għand is-sorijiet Salesjani, ir-Rabat. Flimkien għamlu Study Day li fiha Dun Charles Vella fisserlhom l-pożizzjoni u l-ghanijiet tal-Moviment ta' Kana f'Malta. Dik il-ġurnata hija mizmuma bhala l-ewwel Ġurnata tal-Moviment f'Għawdex. Wara dik il-ġurnata ntgħažlu l-persuni li kellhom jiffurmaw l-Kumitat tal-Moviment ta' Kana f'Għawdex. L-ewwel laqgħa tal-Kumitat saret nhar is-17 ta' Ġunju 1965, fil-Headquarters tal-Legion of Mary, dak iż-żmien fit-Triq it-Tigrija, illum Triq ir-Repubblika. Għal dik l-ewwel laqgħa kienu prezenti ukoll Dun Charles Vella u c-chairman tal-Moviment ta' Kana, Malta, is-sur Ġorġ Lewis.

L-ewwel Kumitat kien iffurmat minn, Direttur, Dun Guzepp Buttigieg, *chairman*: Dr. L. Schembri Wismayer, segretarju: Is-sur George Xerri u assistent segretarju s-sinjura Carmen Vella, tezorier is-sur Ġużeppi Micallef, *counsellors*: is-sinjorina



Taqeġid ta' l-Ewwel Ġebła taċ-Centru ta' Kana mill-Kardinal O'Fiaich

Cettina Pace u is-sinjura Edmea Tabone, membri oħrajn kienu it-Tabib Eddie Rapa u s-sinjura L. Schembri Wismayer. Bħala moralista kien hemm Dun Nikol Cauchi, illum Isqof ta' Ghawdex. Mit-12 ta' Awissu l-Moviment beda jahdem fl-ewwel ċentru tiegħu fid-dar numru 14, Triq il-Kappillan Hili, il-Fontana.

**X'ħidmiet wettaq dan il-Moviment f'Ghawdex fis-snin l-imghoddija? Kif ġew milqugħa dawn is-servizzi mill-koppji u mill-familji Ghawdxin?**

L-ewwel impenn kien li jiġu avviciinati l-Arciprieti u l-Kappillani


t'Ghawdex biex jiġu sensibilizzati bil-missjoni tal-Moviment. Għal dan l-impenn ġew mibghuta d-Direttur Dun Ġużep Buttigieg u Dun Nikol G. Cauchi. Wara mbagħad il-Moviment beda jorganizza l-korsijiet Thejjija għaž-Żwieg. Maž-żmien beda ukoll is-servizz tal-marriage counselling, l-Korsijiet fuq l-Ippjanar tal-Familja u s-servizz tat-tabib. Twaqqaf ukoll l-Kana Klabb li kien jiġbor grupp imdaqas ta' nisa l-aktar ommijiet u kienu jiġu organizzati diversi korsijiet utli għall-hajja tal-familja. Nistgħu nġid li l-familji Ghawdxin dritt rabbew fiduċja fil-Moviment u dan deher mill-attendenza għas-servizzi li l-Moviment kien jorganizza matul iż-żmien.

**Semmejna l-counsellors li jghinu hafna fil-hidma tal-Moviment. X'tip ta' preparazzjoni jingħataw biex ikunu jstgħu jaqdu lil dawk li jmorru hdejhom għall-ghajnuna.**

Għall-ewwel snin mit-twaqqif tal-Moviment kemm f'Malta u anki f'Ghawdex il-counsellors kienu aktar speċi ta' *social workers* u persuni li kien ikollhom ċerta esperjenza fil-hajja tal-familja. Ilum biex wiehed ikun counsellor mal-Moviment ta' Kana jehtieg li jattendi b'suċċes kors ta' thejjija għall-counsellors organizzat mill-istess Moviment. Illum il-Moviment Ta' Kana jipposedi persuni kwalifikati li jmexxu kultant żmien kors ta' sentejn biex wiehed jilhaq *marriage counsellor*. Barra mis-servizz tal-*marriage counsellors* hemm ukoll s-servizz ta' psikologi kwalifikati. Jekk wiehed imbagħad irid isir counsellor u għalliem tal-metodu ta' l-ippjanar naturali tal-familja jrid ukoll jagħmel kors ta' preparazzjoni.

**Ftit snin ilu l-Moviment f'Ghawdex haseb biex jibni u jattrezza ċentru għall-hidma tiegħu. Min kienu l-persuni wara dan il-proġett? X'faċilitajiet joffri?**

Illum il-Moviment ta' Kana Ghawdex jopera miċ-ċentru kbir tiegħu li jinsab fi Triq Fortunato Mizzi, ir-Rabat. Mill-bidu nett tal-hidma tiegħu l-kumitat tal-Moviment ta' Ghawdex haseb biex ikollu bini aktar adattat għall-hidma tiegħu li kuljum kienet qed tikber. Infatti għal xi żmien il-Moviment kien jagħmel użu mis-sala Tas-Seminarju kif ukoll ta' l-Oratorju Don Bosco. Kienu hafna l-persuni li hadmu għal dan il-proġett però waqt il-bini tiegħu nsibu l-ewwelnett lill-Eċċ. Tiegħu Nikol G. Cauchi, li f'isem il-knisja t'Ghawdex offra l-art b'xejn biex



fuqha jinbena ċ-ċentru. Ohrajn kienu Mons. Ġuseppi Buttigieg, is-sinjuri Ġuzeppi Micallef, Victor Farrugia, Pawlu Zammit, u l-Perit Joseph Dimech.

Illum fiċ-ċentru tal-Moviment isiru diversi hidmiet. Isiru madwar 14-il kors ta' thejjija ghaż-żwieg fis-sena lil madwar 160 koppja t'gharajjes; 10 korsijiet lil madwar 100 koppja fuq l-Ippjanar Naturali tal-familja; servizz ta' *counselling* tistà tgħid il-gimgha kollha; diversi support groups għan-nisa romol, għal dawk li adottaw u ser jaddottaw it-tfal, dawk li għandhom is-sieheb tiegħu jew tagħha marid b'mard kroniku, għan-nisa separati u għal dawk il-koppji miżżewġin li m'għandhomx tfal; korsijiet lill-ġenituri fuq *l-parental skills* u l-eżercizzi tar-Randan għall-koppji miżżewwġa u għall-koppji għarajjes. F'Ghawdex insibu ukoll tliet gruppi li jagħmlu parti mill-Gruppi Familji Nsara.

Madwar iċ-ċentru ta' Kana qieghed dejjem jikber in-numru tal-familji. Minhabba f'hekk ċ-ċentru qed joffri wkoll xi hidmiet għall-familji ta' dawn l-inhawi billi jorganizza kuljum quddiesa fil-ghodu u ohra fil-ghaxija, waqt li matul il-Hadd isiru żewġ quddisiet fis-sala l-kbira. Bl-ghajjnuna ta' xi ġenituri qed joffri is-servizz tat-tagħlim tal-Katekizmu lil madwar 60 tifel u tifla ta' din iz-zona.

### **Kull sena l-Moviment fost attivitajiet ohra tiegħu jorganizza l-Premju Familja Qalb tad-deheb. Kemm ilu jiġi organizzat dan il-Premju u x'inhu l-għan tiegħu?**

Ta' kull sena, f'Jannar, il-Moviment jorganizza l-Ġimgha tal-Familja li fost l-attivitajiet li jsiru nsibu l-Premju Familja Qalb tad-Deheb. Dan il-Premju ilu jingħata mis-sena 1971 u propju ta' din is-sena kienet it-tletin darba li qed jingħata. Il-familji rebbieha kollha kienu, 10 min-Nadur, 7 mir-Rabat, 3 mill-Qala, 2 minn ta' Kerċem, 2 minn ta' Sannat, 2 mix-Xewkija 2 minn San Lawrenz, 1 mill-Munxar, 1 mill-Fontana, 1 mill-Għarb, u din is-sena mix-Xagħra.

Nitkellmu u nisimghu hafna fuq l-familja u fuq kemm familji qed jitkissru. Hafna joqogħdu jippruvaw jaraw ir-raġunijiet għaliex qed jiġri dan lill-familji tagħna. Għalkemm dan il-metodu huwa



*Mons. Isqof Nikol Cauchi, waqt wahda mid-diversi laqghat li jsiru fiċ-Ċentru*



*Tqassim ta' Ċertifikati lil dawk li attendew il-Kors ta' Thejjija ghaż-Żwieg 2000.*

validu, nahseb li aktar jaqbel li nharsu lejn is-sitwazzjonijiet tal-familji b'mod pożittiv. Inharsu lejn dawk il-hafna familji Maltin u Ghawdxin li huma tajbin, u f'saħħithom u naraw għaliex dawn il-familji minkejja l-problemi, id-diffikultajiet, slaleb u bdil fil-familji tagħhom baqgħu magħqudin xorta wahda. Familji li kienu lesti anki juru atti ta' erojizmu fil-hajja tagħhom. Familji bħal dawn għandhom hafna x'jgħallmuna u jkunu ta' eżempju għall-familji l-ohra.

Il-Premju Familja Qalb tad-deheb infatti għandu dan l-iskop. Li juri kemm sagrificċji, imhabba u dedikazzjoni jsiru bejn l-erba' hitan tad-dar, fil-familja, fis-skiet u b'sens ta' sagrificċju u hafna drabi straordinarju u erojku. Familji li mhux biss jemmnu fil-valuri tal-familja imma propju qed jgħixu fil-prattika dawn il-valuri.

### **X'proċedura hemm biex familja tintgħazel għal dan il-premju?**

Għall-bidu ta' Diċembru, nagħmlu sejha lill-Arċiprieti, kappillani, l-Kunsilli Lokali u lill-ghaqdijiet biex jinnominaw dawk il-familji li jaħsbu li jimmeritaw dan il-Premju. Il-Familja nominata trid tkun wahda li matul is-sena li tkun għaddiet uriet xi att ta' erojizmu billi baqgħet shiha wara li sofriet xi sagrificċji kbar u straordinarji, jew li wriet xi att ta' altruwiżmu kbir b'xi għajjnuna speċjali li tat li xi familja ohra fil-bzonn. Meta ngħidu

familja, mhux bilfors li l-ġenituri jkunu t-tnejn hajjin.

**Kemm kien hemm familji din is-sena li ġew ipprezentati bhala kandidati ghal dan il-premjju? X'kienu l-motivi ta' l-ghażla tal-familja ta' Mikelang u Rina Attard mix-Xaghra Ghawdex?**

Wara li jintlaqghu n-nominazzjoni tal-familji, jintgħażel il-kumitat apposta magħmul minn persuni li jahdmu kemm mal-Moviment u oħrajn minn oqsma oħra tal-hajja soċjali t' Ghawdex. Dan il-kumitat imbagħad jagħżel dik il-familja rebbieha. Għal din is-sena kien hemm 13 il-nominazzjoni. Nassigurak li kull familja nominata jkun jixirqilha dan il-premjju u ta' kull sena l-kumitat, jiena hafna drabi nkun parti minnu, ikollu verament biċċa xogħol iebsa biex jagħżel dik il-Familja biex tiehu l-Premju.

Bhal ma jaf kulhadd din is-sena l-Premju intrebah mill-Familja Attard mix-Xaghra u li kulhadd sema' bil-każ tagħhom li nxtered mad-dinja kollha. Din il-familja barra li bhall-familji nominati l-oħra baqgħet magħquda u shiha wara li sofriet is-slaieb tal-hajja, uriet pubblikament mad-dinja kollha li hija marbuta mal-valuri tal-familja u ma sthatx turi l-valuri nsara tal-familja, li hija thaddan.

**Bhala direttur tal-Moviment f'Ghawdex, kif tħares lejn il-futur tal-familja Ghawdxija? Xi sfidi qed taffronta?**




Il-familja Ghawdxija tbiddlet hafna miż-żmien ta' meta twaqqaf il-Moviment ta' Kana f'pajjizna. L-isfidi tal-familji tagħna ždiedu; kemm dawk li huma għall -intern tagħha, bhal mhuma s-sistemi tal-familji, ir-rwols tal-ġenituri, il-kommunikazzjoni, eċċ u l-*pressure* li tiġi minn barra l-familja. Il-*mass media* qed tippreżenta mudelli godda ta' familji li hafna minnhom ma jirrispettaw xejn il-valuri nsara tal-familja. Għalhekk waqt li rridu nippreparaw dejjem ahjar l-koppji žgħażaġh għall-istat taż-żwieġ, jinhtieg li kollha kemm ahna noholqu pastorali li biha nassistu l-koppji miżżewġin u nghanuhom jghixu l-valuri taż-żwieġ, speċjalment fid-diffikultajiet tal-hajja.

# SALVU CAMILLERI & SONS LTD.

## (tan-Najsi)

Suppliers of  
**READY-MIX  
CONCRETE  
CRANE HIRE**



Ready Mix Plant: 560346

Residence: 551485

Mobile: 099 5378

"Camilleri House", Belveder Street, Qala.

# Vinyard

**Bar & Restaurant**



For Reservation and Enquiries  
**Mgarr Road, Victoria Gozo.**  
Tel. 559976 Tel/Fax: 556966

**Caterers**  
for Special Events  
like  
**Weddings,**  
**Engagements,**  
**Birthdays,**  
**Baptisms,**  
**Holy Communion,**  
**Confirmation,**  
**Staff Parties, etc.**

**Surrounded by mystical  
Country Side,  
The Vinyard Hall  
has a capacity of  
200 seating and  
60 more seating  
at the entrance garden**

# ABRAHAM'S

Supplies Co. Ltd.

**Ser Tizzewweg?  
Hsibt ghax-Xorb?  
Mela asal wasla sa għand  
Abraham's Supplies**

**Fejn għandek  
issib għażla kbira  
bi prezzijiet tajbin.  
Offerta speċjali  
ma kull ordni ta' Tieg,  
tinghata Dinner Set  
bħala rigal**

**Gajdoru Str., Xaghra, Gozo.**  
Tel: 563231 Fax: 560952



## Wedding Hall

*Celebrate your special  
occasion in  
style at  
Villa Fiorita*



Tel: 562507 • Res.: 552837

## SWEET SENSATIONS CONFECTIONERY



For Cakes, Gateau,  
Pastries & Confectionery  
Jesmond & Maryanne Borg



55, St. Joseph Sqr.,  
Qala, Gozo.

Tel: 565663  
Home: 552277





# X'sens fih li ssum?

## *It-Tifsira tas-Sawm*

*Miktub minn  
Achille Degeest O.F.M.*

*Maqlub għall-Malti minn  
Geoffrey G. Attard*

Ahna kwazi ma nafu xejn dwar il-profeta Ġoel għajr li kellu rabta mal-perijodu twil tar-restawrazzjoni ta' Ġerusalemm wara l-eżilju, u li l-messaġġ tiegħu huwa prinċipalment konċernat max-xewqa li jregġa' lura l-poplu għall-osservanza fil-qasam ta' l-adorazzjoni lil Alla. Hawnhekk il-profeta qed jipproklama sawma sabiex tingieb fi tmiemha l-pjaga li kienet hakmet il-pajjiż permezz tal-ġurati: imma lil hemm minn dan l-objettiv immedjat hu jimmanifesta sejha għall-attitudni nterjuri lejn Alla: "Irrendu lil qlubkom mhux lil hwejjigkom u duru lejn il-Mulej Alla tagħkom". Il-penitent jibqa' "konvertit", bniedem li jirritorna, li jirritorna kontinwament u li qatt ma jkun skoragġit, imma jirritorna personalment lejn Alla.

Is-sawm ifissier li ahna rridu nqieghdu lilna nfusna għad-dispożizzjoni ta' Alla, waqt li bil-libertà kollha nnehhu minn quddiemna dak kollu li jimpedixxi s-sens ta' disponibilità u prontezza. Dan it-tip ta' sawm m'huwiex biss sforz spiritwali imma wkoll azzjoni tal-ġisem għax il-bniedem, magħmul minn ġisem u ruh, jingħata lil Alla bl-esseri shih tiegħu. Li timmagina azzjoni purament reliġjuża spiritwali hija biss illużjoni. Huwa dejjem il-"bniedem" fl-għaqda tal-esseri korporali u spiritwali tiegħu li Alla jqisu bħala interlokutur validu. Dan għandu jwassal biex nifhmu sewwa l-profondita' realistika ta' l-azzjoni tas-sawm, minkejja li l-mohħ modern m'huwiex f'armonija ma' dan.

### *Għaliex u kif insumu?*

Għalfejn insumu? Il-Bibbja kollha twieġeb: biex tesprimi quddiem Alla umilta', tama u mhabba. It-tradizzjoni tal-Knisja fuq din it-tema għandha l-ghajn tagħha fil-Bibbja. Ir-reliġjonijiet il-kbar jagħtu l-istess twieġiba, l-espressjoni istintiva tal-bniedem li jieqaf quddiem Alla bħala hlejqa dipendenti u debboli. L-att tas-sawm jesprimi u jfisser li ahna nirrifjutaw li nistabilixxu lilna nfusna bħala suffiċjenti fina nfusna, li ahna ma nqegħdux it-tama tagħna fi hwejjeġ temporali, li ahna nfittxu f'dak li mhuwiex materjali t-twieġiba għall-bżonnijiet profondi ta' qalbna, li ahna rridu nibqgħu hielsa. L-idea ta' helsien tfisser disponibilità sabiex niltaqgħu ma' Alla.

Kif issum? Il-Bibbja tpogġi l-mistoqsija fuq żewġ livelli, il-persunali u dak komunali. Fuq il-livell personali, is-sawm huwa restrizzjoni fuq l-ikel, astensjoni minn relazzjonijiet konjugali u ċaħda voluntarja minn gratifikazzjonijiet mhux neċessarji. Fuq il-pjan komunali, is-sawm huwa waqt li jwassal għat-talb, sabiex wiehed jiftah mohhu u qalbu għall-Mulej li lejha nindirizzaw it-talb tagħna.

Ġesu' jgħidilna li s-sawm m'għandux isir mezz sabiex in-nies jammirawna. Diskrezzjoni u ferħ jridu jgeżwru s-sawm tagħna. Is-sawm għandu valur pożittiv; l-aspett tiegħu ta' ċaħda jillibera l-intenzjoni tagħna li nhobbu lil Alla iżjed u biex inhobbu aktar lill-proxxmu tagħna. Mela, dawn huma żewġ virtujiet li normalment jakkumpanjaw is-sawm; it-talb, li jfisser imhabba lejn Alla, u l-ghoti tal-karita' li fisser l-imhabba tagħna lejn il-proxxmu.

Jl. Mons. Lawrenz Sciberras

# L-Għalqatat-Dejmi

(Mt. 27; 8)

*L-evangelista Mattew fir-rakkont tal-Passjoni ta' Ġesu' għandu diversi dettalji li jagħtihom huwa biss u waħdu. Nafu li Mattew kiteb il-vangelu tiegħu lill-komunita' ta' nisel Lhudi, aktarx fis-Sirja, nies li jikkellmu bl-Aramajk, allura dawk id-dettalji mibnijin fuq it-Testment il-Qadim faċilment kienu jifhemhom. Mattew ma kellux għalfejn joqgħod ifisser u jidhol fl-irqaqat ta' dettalji oħra.*

## *Guda fis-Santwarju*

Wiehed minn dawn il-każijiet miktuba b'kuluri hajjin hafna hija l-imġieba ta' Ġuda t-traditur wara li nidem għal dak li kien għadu kif għamel. Barra dan hemm ukoll ir-reazzjoni iebsa tal-membri tas-Sinedriju meta tfaċċa ma' wiċċhom Ġuda kollu mifxul u rrabjat għal dak li kien għamel. Ix-xena tkompli tikber u tohroġ fl-aqwa tagħha meta wiehed jiftakar fejn saret. Ġrat xi haġa quddiem għajnejn il-qassisin il-kbar li qatt ma holmuha f'ghomorhom kollu. Ġuda waddab il-flus fis-SANTWARJU - *ton naon*. Dan ifisser fil-parti l-aktar qaddisa li kellu t-tempju ta' Ġerusalem. Preċiżament dik il-parti ta' ġewwa nett, ghorfa żghira u mudlama. Hemm ġew il-qassis il-kbir kien jidhol darba biss fis-sena bid-demm tal-bodbod biex iroxxu l-ewwel fuq il-propizjatorju, l-ghatu ta' fuq l-arka tal-Patt, imbagħad kollu biża' hemm ġew stess jippronunċja l-isem adorabbli u qaddis ta' Alla.

Issa dawk il-qassisin il-kbar xi darba f'hajjithom kienu dahlu fost biża' u tregħid kbir hemm fis-santwarju. Din kienet wahda mix-xewqat ta' kull qassis il-kbir. L-okkażjoni kienet nhar il-festa ta' l-Espjazzjoni, il-*Yom Kippur*. Issa dawn l-imghallmin tal-liġi qegħdin jaraw lil Ġuda mifxul, imhawwad u ddisprat, xagħru mqanfed u mqajjem daqs ir-rizzi ma jafx fejn se jagħti rasu, jghajjat u jehodha magħhom, ixejjer il-borża mimlija bit-tletin biċċa tal-flus f'idejh, f'leħha ta' berqa jitla' l-hmistax-il tarġa, bil-herra jifred il-purtiera, jidhol fin-nava tan-nofs, fejn kien hemm l-altar ta' l-incens, il-mejda bi tnaħ-il hobza tal-prezenza u l-kandelabru b'seba' friegħi, jiftaħ it-tieni purtiera u jibqa' diehel u jasal sas-Santwarju, u b'rabja kbira jarmi l-flus hemm ġew! Issa l-Lhud kienu jemmnu li fis-Santwarju hemm il-prezenza ta' Alla, il-Kavod, hadd ma kien johlom biss li jersaq sa hemm. Issa qegħdin jaraw lil Ġuda l-Iskarjota, dak li ftit jiem biss qabel sar il-ftehim miegħu dwar Ġesu', issa qed jagħmel dik ix-xena tal-biża', jarmi u jvenven 'il ġewwa il-borża bil-flus ġo fiha.

Il-qassisin il-kbar u magħhom kien hemm is-Sadduċej, semgħu lil Ġuda jghid dawk il-kelmiet tqal: "*Dnibt għax ittradejt demm bla ħtija*" (Mt 27; 4). Kliem li seta' wegħgħom hafna lil dawn il-Lhud.

## *Prezz ta' Skjav*

Il-kapijiet li  
magħhom  
Ġuda  
għamel

in-negozju nfami, kienu jafu kemm kien fiha flus dik il-borża, “*tletin biċċa tal-fidda*”, mela l-prezz ta’ skjav. Fl-Eżodu 21, 31 hemm miktub dan il-prezz speċifiku. Il-każ jista’ jkun hekk: Meta barri joqtol xi skjav li dan ikun jahdem bih, sid il-barri huwa obligat li jhallas lil sid l-iskjav is-somma ta’ tletin biċċa tal-fidda. Jista’ jkun għalhekk li l-qassisin il-kbar ftakru f’din il-liġi miktuba u sabiex juru dekkem kemm huma josservaw il-liġi, offrew lil Ġuda l-istess prezz. Jista’ jkun ukoll li għamli hekk sabiex jistmaw lil Ġesu’ bl-inqas prezz, jiġifieri dak ta’ skjav. San Mattew isahhah din il-ġrajja billi jikkwota t-Testment il-Qadim: “*U ħadu t-tletin biċċa tal-fidda, il-prezz ta’ dak li kien stmat bil-prezz mogħti minn ulied Izrael, u tawhom għall-għalqa ta’ ħaddiem il-fuħħar, kif ikkmandani l-Mulej*” (Mt 27; 9-10)

Ir-reazzjoni tal-qassisin u ta’ kull min kien hemm jara dix-xena kienet wahda li titlob hsieb u għaqal kbir tant li huma dritt ikkonkludew: “*Dawn il-flus ma nistgħux inqegħduhom ma’ l-offerti*”. Il-membri tas-Sinedriju kienu jafu li skond Dewteronomju 23, 19, huma ma setgħux jaċċettaw flus għall-offerti tal-maqdes li kienu gejjin minn qligh hażin bħal ngħidu ahna serq, ingustizzji, qtil, ingann u l-bqija. Issa t-test grieg għall-kelma “*offerti*” jaqra *korbanas*. U xi tfisser il-kelma griega “*korbanas*”? Dawn huma l-flus li jixhtu l-pellegrini fil-kaxxi mqieghda apposta, biex minnhom issir il-manutenzjoni tat-tempju. Barra dan, mill-flus tal-“*korbanas*” il-kapijiet tat-tempju kienu jixtru l-hrief biex joffruhom olokawst lil Alla. Dan is-sagrificċju jissejjah “*tamid*” u jsir wiehed fil-ghodu u l-iehor fil-ghasar. U Ġesu, il-HARUF bla htija u bla tebgħa, jiġi mibjugħ u mħallas mill-istess flus tal-“*korbanas*” li minnhom kienu jinxtraw il-hrief għas-sagrificċji ta’ kuljum.

## Il-“*Hakeldama*”

Il-qassisin il-kbar, issa li warrbu l-ewwel hsieb minn mohħhom, sabu t-triq tan-nofs x’jagħmlu bil-flus. Il-festa ta’ l-**Għid Pesah, flimkien ma’ Għid il-Hamsin Shavuoth u l-Għerejjex, Sukkoth** kienu t-tliet festi tal-pellegrinaġġi. In-numru ta’ pellegrini li jtilghu Ġerusalem għal dawn il-festi kien wiehed kbir tassew. Dawn iż-żminijiet, pellegrinaġġ kien jiehu fit-tul, bosta jiem ta’ mixi iebs qalb hafna u hafna diffikultajiet jekk mhux ukoll perikli ta’ hallelin u bhejjem selvaġġi. Għalhekk mhux wiehed u tnejn minn dawn il-pellegrini kienu jimirdu, jekk mhux ukoll imutu hemm. J. Jeremias fil-ktieb tiegħu “*Jerusalem in the Times of Jesus*” jgħid li t-tempju kien jaħseb ukoll għat-tobba biex jikkuraw il-pellegrini dejjem jekk jimirdu.

U jekk imutu? Min sa jiehu hsiebhom? U fuq kollox iktar u iktar jekk ikunu Proseliti, fejn sa jindifnu? Għalhekk il-qassisin il-kbar, f’dak il-waqt ta’ konflitt, x’sa jagħmlu bil-flus ta’ Ġuda, iddeċidew li jixtru biċċa għalqa biex din isservi għad-difna ta’ dawn il-pellegrini. U billi aktarx li dan il-habel raba’ kien wiehed hawli, minhabba li kien fih hafna ġebel u xaqquf u deffun, din il-għalqa giet imsejha tal-FUHHARI. Izda l-kelma vera li tolgot il-musmar fuq rasu hija *HAKELDAMA* (Mt 27; 8) Din hija kelma Lhudija jew Aramajka, komposta minn żewġ kelmiet; “*ħakel*” li bi lsienna hija għalqa u “*dama*” li tfisser demm.

U għaliex tawha dan l-isem speċifiku? Għaliex dawk it-tletin biċċa tal-fidda kienu l-prezz ta’ Ġesu’, skjav. Imma f’tifsira teologika wkoll għax b’demmu Ġesu hallas il-prezz tal-fidwa tagħna.

# BUGEJA




**FISH MARKET**  
***Fish Supplies***

MGARR ROAD GHAJNSIELEM - GOZO

Tel: 560686 / 555668

• Telecell: 099 3661 • Res: 551389



## ***Inawgurazzjoni U Tberik Ta' Monument f'għieh Sant'Anton Abbati fix-Xaghra***

Nhar il-Hadd, 21 ta' Jannar, gew iċċelebrati festi speċjali f'għieh Sant'Anton Abbati fil-parroċċa tax-Xaghra, Ghawdex.

Wara quddiesa konċelebrata minn Mons. Isqof Nikol G. Cauchi fil-Bażilika ta' Marija Bambina, l-istatwa titolari ta' Sant'Anton Abbati twasslet f'purċissjoni fil-pjazza li għib isem l-istess qaddis bis-sehem tal-konfraternita' ta' Sant'Anton Abbati tar-Rabat, Malta u l-Banda "Victory".


Fi pjazza Sant'Anton saret ċerimonja li fiha gie inawgurat monument f'għieh Sant'Anton Abbati. Il-Kan. Carmelo Refalo, Arċipriet tal-Qala għamel diskors ta' l-okkażjoni. Il-monument gie nawgurat minn Dr. Eddie Fenech Adami, Prim Ministru, akkumpanjat mis-Sur Anthony Attard, Sindku tax-Xaghra. It-tberik tal-monument sar minn Mons. Isqof Nikol G. Cauchi, Isqof ta' Ghawdex. Charles Arrigo anima ċ-ċerimonja.

Dan il-monument twaqqaf bl-inizjattiva tal-Kan. Dun Gwann Sultana, Rettur tal-Knisja ta' Sant'Anton Abbati, b'kollaborazzjoni tal-Kunsill Lokali Xaghra li hallas l-ispejjes tal-pedestall.

L-istatwa monumentali hija maħduma fil-gebla Maltija mill-Kav. Alfred Camilleri Cauchi, fil-waqt li Raymond Bonello hadem il-pedestall fil-gebla tal-qawwi. Il-hadid ta' madwar il-monument huwa xogħol ta' Carmel Magrin.

Fl-istess okkażjoni l-Isqof t'Ghawdex poġġa salib tad-deheb fuq il-mant ta' l-istatwa titolari ta' Sant'Anton Abbati b'tifkira tal-Ġublew il-Kbir. Is-salib, xogħol fid-deheb ta' Tarcisio Cassar, tbierek mill-Q.T. il-Papa Ġwani Pawlu II fil-Belt tal-Vatikan nhar it-3 ta' Jannar ta' din is-sena.

Wara sar tberik tradizzjonali ta' l-annimali. Mijiet ta' nies bierku l-annimali tagħhom minn zwiemel sa għasafar.



Poeziji ta' Joe W. Psaila

# “FOR THE RECORD”

Jiena għext f' dil-gżira meta  
Sema ikħal kien jinħall  
Gewwa baħar bl-għabex jibdlu  
F' gawhra kbira tal-kristall.

Jiena għext f' dil-gżira meta  
Ziffa ħelwa mill-għoljiet  
Kienet tinżel ġo l-irħula  
Tfarra' s-sagħtar fil-fwejhiet.

Jiena għext f' dil-gżira meta  
Tfajla mqanqla fiż-żgħożija  
Ma' kull ħarsa u tbissima  
Kellha xrara ta' misthija.

Jiena għext f' dil-gżira meta  
Għal kull ġebli f' ħajt sejjieħ  
Kien hemm għożża kotidjana,  
Għax lill-bidwi hi taqdiħ

Biex jindokra lill-ħamrija,  
Fejn f' kull tuba hemm l-għixien,  
U mbagħad f' April tinbidel  
B' seher, ġo mużajk ta' lwien.

Jiena għext f' dil-gżira meta  
Kull qampiena fil-kampnar  
Bl-Ave ssellem kull fil-għodu  
Fil-għaxija u f' nofsinħar.

Meta għext f' dil-gżira kienu  
Isemmu t-tfal għall-qaddisin,  
U jgħallmuhom l-ewwel bewsa  
Kif jagħtuha lill-Bambin.

Jiena għext f' dil-gżira meta  
Kien kull jedd dmir sagrosant,  
U l-imħabba sagrificċju,  
Tagħti dejjem, tieħu b' tant.

Jiena għext f' dil-gżira meta  
Kien ix-xogħol isir id f' id ...  
X' ġara lbieraħ, kien imm' Alla,  
X' jigrì għada, 'kk Alla jrid.



## MUCCA PAZZA FIHA E-MAIL??

Il-bniedem lest li jlaqqam  
Ha jzomm il-kumdità  
Fil-gwerra li qed joħloq  
Natura - Umanità.

Jekk ngħawġu l-konfini,  
Ingerfxu l-qisièn,  
Innigġsu l-art u l-baħar,  
Inħarbtu l-ħolqien,  
Nigġen uk  
:Jien  
nen oll.



'kk inbagħbsu l-kromosomi,  
Inħabblu l-armonija,  
Xħin l-arja mdardra nerdgħu  
Nintebħu għalenija,  
Li l- 'madcow' hi f' sensiha.

Riflessjonijiet miġbura minn A.C.M.

## L-Ittra Apostolika tal-Papa f' Egħluq il-Ġublew

# "Fil-Bidu ta' Millennju Ġdid"

Qed ingibu s-7 punti mit-tielet parti ta' din l-Ittra tal-Papa, u wara qed nagħmlu referenzi għall-Pjan Pastoral ta' Djoċesi t' Għawdex li jgħinuna npoġġu fil-prattika x-xewqat tal-Papa kif imsemmija fl-ittra tiegħu

### Il-Qdusija

“L-ewwel fteigħa pastorali urgenti hi l-Qdusija.

“Kullhadd huwa msejjaħ għall-Qdusija” (*Lumen Gentium*, n. 5)

Il-Qdusija tagħkom hija don u impenn.

“Dan irid Alla minnkom: Il-Qdusija tagħkom” (*1 Tess 4:33*)

Inpoġġu quddiem għajnejna d-diskors tal-muntanja:

“Kunu perfetti bħalma perfett hu missierkom” (*Mt. 3.45*)”

Pjan Pastoral: Irtiri p. 92; Saltna t'Alla p. 106; Kristu p. 97; Formazzjoni p. 88-89.

### It-Talb

“Ibaqgħu fija u jiena nibqa' fikom” (*Ġw. 15.4*)

Hawn tinsab is-sustanza u r-ruħ tal-ħajja nistranija.

Talb personali u talb liturġiku.

Edukazzjoni fl-arti tat-Talb: Salmi, Lawdi, Vespi, u Devozzjonijiet Popolari.”

Pjan Pastoral: Talb p. 108; Liturġija p. 97; Reliġjożità popolari p. 105.

### Il-Quddiesa tal-Hadd

“Il-Hadd għandu jkun Jum Speċjali ta' Fidi li jfakkarna fl-Ġhid ta' Kristu

Il-Quddiesa għandha tkun iċ-ċentru tal-Hadd.

Il-Quddiesa tal-Hadd hi dmir fundamentali.

Il-Liturġija hija “l-quċċata” u “l-għajn” tal-ħajja tal-Knisja.”

Pjan Pastoral: Jum il-Mulej p. 93; Quddiesa tal-Hadd p. 104; Liturġija p. 97-99.


### Is-Sagrament tar-Rikonċiljazzjoni

“Nipprezentaw b'mod persważiv u effettiv t-tagħlim u l-prattika tas-Sagrament tar-Rikonċiljazzjoni.

Niskopru mill-ġdid fis-Sagrament tal-Qrar, “il-Wiċċ kollu ħniena ta' Kristu”.

Il-Qrar huwa “l-mezz ordinarju biex niksbu l-maħfra ta' dnuvietna”.”

Pjan Pastoral: Qrar p. 103.



Mill-Ġdid

Naqraw dawn iż-żewġ dokumenti

L-ittra tal-Papa "Novo Millennio Ineunte" - "Fil-Bidu ta' Millenju Ġdid"  
- dak id-dokument li l-Papa nnifsu sejjahlu "Post Jubilee Pastoral Plan"

Il-Pjan Pastoral għal Għawdex "Evangelizzazzjoni Ġdida fil-Bidu ta' Millenju Ġdid"

Żgur li x'hin naqrawhom, nitheggu biex inwettqu dak li jrid il-Papa, jġigifieri "li nerrgħu nibdew minn Kristu" u "naqdfu 'l barra fil-fond".

### Il-Primat tal-Grazzja


“Mingħajr Kristu ma nistgħu nagħmlu xejn” (Ġw. 15.5)

Ir-rizultat tal-ħidma ma jiddependix mill-kapaċità u mill-ippjanar tagħna, iżda mill-għajjuna ta' Alla.

L-ewwel il-ħajja interjuri, u magħha l-attività.

L-ewwel il-qdusija, u magħha l-apostolat. ”

Pjan Pastoral: Is-Saltna t'Alla p. 106; Formazzjoni p. 88-89; Kristu p. 97.



### Is-Smigh tal-Kelma t'Alla

“Ma nistgħux nitqaddsu mingħajr Smigh tal-Kelma t'Alla.

Kull familja għandu jkollha l-Bibbja.

Il-Lectio Divina: Nimmeditaw il-Kelma t'Alla biex inħalluha tgħarbilna, tmexxina u ssawrilna ħajjitna. ”

Pjan Pastoral: Il-Kelma t'Alla p. 95; Skrittura p. 107.



### Ix-Xandir tal-Kelma t'Alla

“Il-prijorità tal-Knisja fil-Millenju l-ġdid:  
- nitmantnew bil-Kelma t'Alla  
- biex imbagħad insiru "Qaddejja" u "Xandara" tal-Kelma” ”

#### Evangelizzazzjoni l-Ġdida

Nitkebbu bl-istess entużjażmu u hegga li biha xandru l-Appostli wara Pentekoste.

Kulħadd għandu jħoss ruħu mpenjat fil-ħidma ta' l-evangelizzazzjoni.


Nilħqu lil kulħadd: kbar, familji, zgħażaġh u tfal.

Naħsbu għall-kura pastorali taż-zgħażaġh.

Pjan Pastoral: Katekesi p. 93-94; Pastoral p. 102; Knisja p. 111-114.



MILLENJU  
ĠDID




Kevin J. Hanlon, "PAWLU, Raghaj  
għall-Komunitajiet ta' Żminijetna"  
*Lumen Christi Publications. Traduzzjoni ta' Geoffrey G. Attard,  
96 paġna, Lm 1.75c.*

## ***Ktieb Pawlin b'Differenza***

Għadu kemm ġie ppublikat ktieb li jagħmel unur lil min kitbu, dwar Missierna San Pawl. Jien ktibt diversi drabi dwar l-Appostlu Missierna u qrajt ħafna kotba dwaru, imma dan il-ktieb saħħarni. Mhuwiex xi ktieb għall-istudjużi, b'ħafna noti li jdejqu, xenxil li joskura flok li jiċċara u elementi oħra li wieħed isib f'xi kotba. Hu ktieb maħdum tajjeb, bi stil modern u ċar kemm jista' jkun. L-awtur kellu x-xorti jsib ukoll traduttur tajjeb, li baqa' fidil lejh bi traduzzjoni li ma dalmix l-ideat ċari tal-ktieb.

Il-ktieb hu stampat fuq karta fina, b'tipi ċari, u mlibbes b'kopertina attraenti. Kull ma fih il-ktieb jagħmel unur lid-dar editriċi tiegħu, u jien żgur li meta l-awtur jarah, jgħid li Għawdex iħabbatha ma' pajjiżi kbar f'dak li għandu x'jaqsam ma' l-istampa.

Min jaqrah, mill-ewwel jintebaħ li l-awtur hu midħla sewwa ta' l-Appostlu. Fl-erbatax-il kapitlu tal-ktieb l-awtur jinseg il-ħajja ta' Pawlu mat-tagħlim profond tiegħu b'enfasi fuq dak li l-aktar jinteressa lill-ħajja tan-nisrani u tal-knisja ta' llum. Jagħtina ritratt mill-isbaħ ta' Pawlu bħala ragħaj spiritwali pprezentat għal żminijetna. Hanlon iqiegħed lil Pawlu fl-ambjent ta' żmienna, jgħidilna xi jrid Kristu mir-Rgħajja tagħna, mill-Parroċċi tagħna, mill-komunitajiet u l-għaqdiet insara ta' pajjiżna, u ta' kull wieħed minna.



Fi kliem ieħor, l-awtur jagħti ħajja lit-tagħlim ta' l-Appostlu u jniżżlu minn fuq l-ixkaffa ta' l-għorrief għall-ħajja ta' kull nisrani, tajjeb jew ħażin. Dan jagħmlu b'riferenzi f'waqthom għal xi dokumenti tal-Papa u tal-Konċilju Vatikan II. Diversi drabi jċanfar bi kliem ħelu n-nuqqasijiet ta' xi nsara u xi parroċċi; per eżempju, il-firdiet ta' natura soċjali, politika u reliġjuża, kif deħru f'Korintu ta' żmien Pawlu, u kif għadhom jidhru 'l hawn u 'l hemm fid-dinja. Isemmi l-bruda li ddgħajjed il-Knisja ta' Kristu, id-dnubiet tas-sess li jgħerru l-bniedem, l-effetti tal-permessivizmu, dak li hu tajjeb imma wkoll xi perikli li jstgħu jinbtu f'xi għaqdiet Kattoliċi ta' llum.


Naħseb li l-ktieb ma jdumx ma jkollu t-tieni edizzjoni li fiha nkun nixtieq xi tagħrif fil-qosor dwar il-ħajja ta' dan l-awtur, li qatt ma kont smajt bih u li tant għogobni. Jidher li hu professur tal-Bibbja b'ħażna ta' esperjenza pastorali.

Nagħlaq billi nisħaq fuq is-siwi ta' dan il-ktieb: ikun ta' siwi kbir għall-kappillani, għal kull parroċċa u għaqda, u għal kull min għandu x'jaqsam mal-kura ta' l-erwieħ. Din hi x-xewqa ta' l-awtur stess, imniżżla 'l hawn u 'l hemm fil-ktieb, u nżid ngħid li ktieb bħal dan jiswa żgur ta' ġid kbir lil kulħadd.

*Patri Guido Schembri Ofm.*



## Frenċ ta' l-Gharb - 3



*Bieba ta' mandra fejn Frenċ  
gie li kellem lin-nies*

# Jagħti pariri ta' għid spiritwali

jikteb Angelo Xuereb

Frenċ tal-Gharb kien konxju li dawk r-riżultati li kien qiegħed jikseb ma kinux frott ta' l-intelligenza tiegħu iżda tal-hidma t'Alla fih. Darba meta gie mistoqsi għaliex it-tahlitiet u l-pariri ma jnizzilhomx bil-miktub huwa rrisponda: "Jien nahseb li dak li għallimni għadu haj u ma jmut qatt". Bla dubju ta' xejn huwa kien qiegħed jirreferi għal Alla u l-Madonna ta' Pinu. Huwa kien konxju li r-riżultati li kien qiegħed jikseb kienu qegħdin isiru bil-qawwa t'Alla. Għalih il-fejqan li kien qiegħed isir permezz tiegħu kien qiegħed jagħmlu Alla u l-hallieq kien kapaċi jqajjem xi hadd iehor bħalu. Verament naraw fih il-bniedem t'Alla

mimli b'umiltà mill-aktar kbira. Infatti l-Agostinjan Patri Martinjan Cutajar, kiteb li Frenċ kellu l-qawwa li jara l-istat spiritwali tal-persuni u għalhekk gie li ċanfar xi persuni li ma kinux qegħdin jgħixu hajja moralment tajba.

Mariġwann Galea li kienet hafna qrib ta' Frenċ tghidilna li huwa seta' jara l-hsibijiet l-aktar intimi li kienu jinkwetaw l-persuni li kienu jmorru għandu kemm fir-ruh u kemm fil-ġisem. Prova ohra li l-hidma tiegħu kienet ġejja minghand Alla kienet li huwa qatt ma fittex il-popolarità iżda għamel kolloxx għall-akbar glorja t'Alla. Infatti huwa gie li aċċetta xi rigali zghar bħal xi kuruna tar-Rużarju iżda meta aċċetta xi flus dawn kienu kollha jmorru għas-santwarju ta' Pinu. Meta xi persuni li kienu qegħdin jgħixu hajja hażina rrikorrew lejha, huwa kemm-il darba ma riedx iwiegħed fejqan jekk dak li jkun ma jagħmilx hiltu biex jersaq lejha Alla. Nisimghu każ wiehed. Lil wiehed li kien jimxi bil-krozzi, Frenċ qallu, "Jekk għandek rieda tajba, tfiq. Imma qabel, mur Ta' Pinu, sib saċerdot itlob maħfra lil Alla u l-Madonna tfejjeq". Dan mar iqerr f'Ta Pinu u talab lill-Madonna sabiex tidhol għalih. Meta qam huwa nduna li seta' jimxi minghajr il-krozzi.

Darba raġel li kien ilu marid hafna qallu, "Biex tfiq, trid thalli l-vizzju li għandek!" F'każ iehor Frenċ qal: "Int għal xejn iddur it-tobba għax il-marda li għandek ma hix tat-tobba: hemm bżonn li taqta' l-vizzji li għandek u tqiegħed ruħek sewwa ma' Alla; imbagħad tfiq!"

B'dawn il-ftit eżempji naraw kemm il-kura li kien jagħti bil-hxejjex kienet immirata għall-wahda oghla: il-ġid spiritwali ta' dawk li kienu jmorru għandu biex jersqu lejha Alla u lejha il-Madonna.

*Din is-sensiela hi msejjsa fuq il-kotba ta' Mgr. Joseph Bezzina u Patri Alexander Bonnici OFM. Conv.*

**NAMASTE**  
AUTHENTIC INDIAN CUISINE  
Fortunato Mizzi Street, Victoria, Gozo. Tel: 561619

**MARIO**  
DISPENSING OPTICIANS

57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.)  
Appointments for  
EYE TESTING / EXAMINATION  
by the Latest Computer Technology  
and Eye Specialists  
Telephone: 55 65 28 / 56 33 31



# *Il-Funeral tax-Xwejjah Felić*

**Novella ta' Mons. Salv Borg**

Bhala deffien rajt elf tip ta' funeral. Rajt ghonja u foqra, xjuh ghakka u trabi ta' ftit xhur, jigu midfuna fost l-ilfiq kiebi tal-familjari. Izda fl-ebda funeral ma hassejtni mqanqal b'emozzjoni liema bhala daqs dak in-nhar meta l-Kappillan Dun Spedit mexxa fil-knisja parrokkjali qadima l-funeral tax-xwejjah Felić.

Dan Felić nista' nghid bla ebda misthija kien l-aktar bniedem mibghud fost l-irgiel u n-nisa kollha tar-rahal taghna.

Jum minnhom, niftakar kien il-Hamis fil-ghaxija, dahal fil-hanut tieghi s-Sur Busietta, is-Sindku tar-rahal taghna u qalli li x-xwejjah Felić kienu sabuh mejjet fid-dar tieghu, jekk qatt dak id-daqsxejn ta' gorboġ seta' qatt jissejjah dar. Staqsieni jekk ghandniex naghmlulu funeral bhal haddiehor, peress li l-Kunsill Lokali kien jidhol hu biex jorganizza funeral f'xi mewt ta' xi hadd li ma kellu 'l-hadd jigi minnu.

Jiena m'ghandix hajta f'ilsieni. Ghidtlu mill-ewwel li kien xieraq li jsirlu funeral, u funeral mill-aqwa, peress li kienu hafna dawk in-nies li joqoghdu fir-rahal taghna li lil Felić ma kinux inizzluh. Tista' tghid kollha kemm huma kellhom seba' mitt sena sakemm jarawh mejjet u midfun.

Felić kien qatta' hajtu f'daqsxejn ta' gorboġ f'nofs l-ghelieqi, 'il barra mir-rahal. Kien jghix wahdu..... ghajr xi hames jew sitt iklieb ta' qattaghni li kienu jwennsuh huma. Hadd ma kien jersaq lejn

it-territorju tiegħu. Kull gimgha kien jinzel sar-rahal biex jixtri l-htigijiet tiegħu.... imbagħad kien jgħaddi sal-hanut ta' l-inbid ta' Kurċifissa u jisker. Kien bniedem tal-ġlied. Hadd ma kien jasal biex jirraguna jew jiddiskuti miegħu. Wiehed wiehed in-nies kollha tar-rahal daru kontrih. Sar maghruf bhala l-bniedem li jobghod lil kulhadd.

Hadd qatt ma rah il-knisja, iżda xorta wahda hassejtni obligat li nkellem lill-Kappillan biex imexxi l-funeral hu. Ser tkun f'qaghda mwieghra, ghidtlu. "Emminni ma nafx x'tajeb tista' ssib fih! Il-Kappillan, ruh twajba, wegibni li ma jaf lil hadd li ma ghandu xejn x'jghid ghalih!

L-ghada filgħodu l-Kappillan gie mieghi ghand Kurċifissa tal-hanut ta' l-inbid. Domna xi ftit nitkellmu magħha. "*Taf b'xi kwalità tajba fil-karattru tax-xwejjah Felic?*" staqsa l-Kappillan.

Il-mara donnha nhasdet b'din il-mistoqsija. Ma stennithiex. Iżda mbagħad biddlet il-bixra ta' wiċċha. "*Qed nieħu gost li staqsejtni din il-mistoqsija. Issa la darba ħalliena, nista' ngħidilkom is-sigriet tiegħu*". Minn taht il-bank tax-xorb harġet daqsxejn ta' kaxxa. "*Għal snin twal, ix-xwejjah Felic kien jiekol hawn kull darba li kien jinzel biex jixtri l-htigijiet tiegħu. Kull darba kien iħallili xi flus biex inżommhom ħalli mbagħad fi żmien il-Milied nagħti rigal lit-tfal foqra li żgur kienu jkunu ġejjin minn familji foqra tar-raħal. Iżda rabatni b'sigriet li ma ngħid lil hadd min kien qed iħallas għal dawk ir-rigali. Ara, fil-kaxxa diġa għandi madwar sitta u ħamsin lira!*"

L-ghada sar il-funeral tax-xwejjah Felic. Il-knisja kienet mimlija daqs bajda. Il-Kappillan kien talab lis-Surmast ta' l-iskola tar-raħal biex iħalli lit-tfal jigu għall-funeral. Meta t-tfal sabu posthom, il-Kappillan ta bidu għal quddiesa. X'hin wasal il-hin ta' l-Omelija, l-Kappillan dar lejn it-tebut, f'nofs il-Knisja u qallu: "*Felic, ftit ieħor u nidfnuk! Illum ingabru ħafna nies hawnhekk fil-knisja, iżda ibqa' ċert li ftit minnhom jiddispjaċihom li inti mitt u tlaqt. It-tebut tiegħek mhux imzejjen. Hadd ma gieh f'moħħu li jigbor anke warda ċkejna li tikber ma' genb it-triq u jagħmilha fuq tebutek. Iżda Felic, emminni, jiena qatt għadni ma dfint lil hadd li ma kellux ta' lanqas kuruna tal-ward fuq it-tebut tiegħu. U ibqa' ċert, Felic, li mhux ser nagħmel eċċezzjoni miegħek. Anke inti għandek ħbieb hawnhekk.... għad li huma ma jafux li int ħabib tagħhom*".

F'dak il-waqt, il-Kappillan dar fuq it-tfal. Staqsiehom jekk qattx xi hadd minnhom irċieva rigal fil-granet tal-Milied..... xi rigal minghand xi ħabib mhux maghruf. Żgur li kienu jiftakru, għax mar-rigal kien ikun hemm envelope li fih kien ikun hemm wkoll xi flus. Kien hemm xi tfal li ghollew idejhom. Il-Kappillan talabhom johorġu fin-nofs, u joqogħdu fuq kull naha tat-tebut ta' Felic.

Fost il-ġemgħa kien hemm kommozzjoni kbira hekk kif 21 tifel u tifla harġu minn posthom u qagħdu, kif kien qalilhom il-Kappillan fuq kull naha tat-tebut. Il-Kappillan qalilhom li x-xwejjah Felic kien dak il-ħabib mhux maghruf tagħhom. Imbagħad talab lit-tfal jaqbd u f'idejn xulxin u jiffurmaw kuruna madwar it-tebut.

Il-Kappillan reġa beda jkellew lil Felic. "*Felic, hawnhekk għandek xi ħbieb. Ma kinux jafuk qabel għax kieku kienu jgibulek il-ward. Biss Felic, inti hawn għandek l-isbaħ kuruna li tikber fil-għalqa tal-Mulej..... bl-istess mod li int ferraht lil dawn it-tfal fil-Milidijiet li għaddew. B'dan il-ġest nirrakkomanda ruħek lil Alla!*"

In-naha tar-raħal tagħna, id-deffien soltu jiehu ħsieb dak kollu li jigri wara li l-Kappillan jgħid l-aħhar talba. Iżda jien, dak in-nhar tal-funeral ta' Felic ma stajtx nitharrek. Bqajt hemm, nolfoq u nibki daqs tarbija mal-bqija tal-ġemgħa nies, iċċassati nħarsu lejn il-kuruna ta' Felic..... kuruna ta' tfal innocenti li min jaf kemm kien ferraħhom b'dak li kien tahom bil-moħbi.



## IS-SISIEN TAT-TAGHLIM SOĊJALI TAL-KNISJA

### 10. It-Tliet Prinċipji Fundamentali

mill-E. T. Nikol Ġ. Cauchi, Isgof t'Għawdex

Soċjetà gusta hija mibnija fuq iż-żewġ prinċipji komplementari tas-solidarjetà u tas-sussidjarjetà. Soċjetà demokratika teżiġi wkoll il-prinċipju tal-partecipazzjoni jew korresponsabilità.

**Il-prinċipju tas-sussidjarjetà** jissupponi l-fatt li l-bnedmin huma persuni u individwi uniċi, iżda li jehtieġu lil xulxin. Wiehed f'it jew wisq jiddependi mill-ghajnuna ta' l-iehor. Il-prinċipju tas-sussidjarjetà ifisser li din l-ghajnuna għandha tinghata skond, fejn u meta tkun mehtieġa. Għalhekk m'għandux wiehed jindahal fil-hajja ta' l-iehor, meta dan l-indhil ma jkunx mixtieq u mehtieġ.

L-ideja ta' sussidjarjetà kienet mgħallma b'mod implicitu fl-enciklika tal-Papa Ljun XIII u b'mod esplicitu u iktar ċar f'dawk tal-Papa Piju XI u tal-papiet ta' warajh.

Il-Papa Piju XI, fil-Quadragesimo Anno (I,184-186) jikteb hekk: "Huwa hazin li tiehu minn għand l-individwu u tagħti lil komunita', dak li l-intrapriża privata u l-industrija jistgħu jwettqu huma". Gwanni Pawlu II, fl-enciklika Centesimus Annus (n48) ifisser il-prinċipju tas-sussidjarjetà b'dan il-kliem: "*Komunità ta' grad iktar għoli, m'għandhiex tindaħal fil-hajja interna ta' komunità ta' grad inqas u ċċaħhadha minn dak li hu tagħha, imma, minflok, għandha tieqaf magħha f'kas ta' hteġa u tghinha tikkordina l-hidma tagħha ma' l-attivitatiet tas-setturi l-oħra tas-soċjetà, dejjem bil-għan li jiltlaħaq il-gid ta' kulhadd.*"

Kif naqraw fil-Katekiżmu tal-Knisja Kattolika (n. 1885) "*Il-Prinċipju tas-sussidjarjetà jmur kontra s-suriet kollha ta' kollettivizmu. Juri sa fejn jista' jindaħal l-Istat. Hu maħsub biex iġib armonija fir-relazzjonijiet bejn l-individwi u s-soċjetajiet. Iwassal għat-twaqqif ta' ordni internazzjonali fil-veru sens tal-kelma.*"

Matul il-kors ta' l-istorja, iktar ma beda jikber il-poter ta' l-Istat jew tal-Gvern hekk li jirregola kollox bil-liġijiet u bid-deċizzjonijiet tiegħu, iktar ukoll da parti tal-Knisja, kibret l-enfasi fuq il-funzjoni sussidjarja ta' l-Istat, cioè d-dmir tiegħu li jservi s-soċjeta' mhux li jassorbi r-rwol tal-membri tagħha. Għalhekk nistgħu nġidhu wkoll li l-prinċipju tas-sussidjarjetà ġie wżat bosta drabi bħala arma biex tikkoreġi l-ideja u trażżan l-arroganza ta' l-Istat omnipotenti, u tagħti linja sa fejn u kif il-Gvern jista' jindaħal u ma jindaħalx.

Fl-ahharnett, il-prinċipju tas-sussidjarjetà fih żewġ aspetti, l-aspett negattiv u l-aspett pożittiv. L-Istat m'għandux jindaħal f'dawk l-attivitatiet li l-gruppi iżghar minnu, inkluża l-familja, jistgħu jwettqu sewwa u forsi wkoll diġà qeghdin iwettquh. Hekk ukoll il-gruppi ta' ordni ikbar m'għandhomx jipprovaw jiehdu f'idejhom dak li jista' jsir minn gruppi iżghar jew mill-individwi. Skond il-prinċipju tas-sussidjarjetà, il-komunitajiet iktar wisghin għandhom joqgħodu attenti li ma jhaddmux għalihom is-setgħat tal-familja u jindaħlulha fil-hajja tagħha. Dan huwa l-aspett negattiv.

L-aspett pożittiv huwa meta l-individwu jew il-gruppi inferjuri, ma jkunux kapaċi jwettqu dak li jkun mehtieġ isir, grupp ikbar jew, l-Istat, jista' jindaħal biex jgħinhom u jekk ikun hemm bżonn, anki jiehu l-inizjattiva f'idejgħ.

**Il-prinċipju tas-solidarjetà.** Il-kelma solidarjetà tesprimi l-fatt li l-bnedmin huma persuni u individwi uniċi, iżda jehtieġu lil xulxin u li wiehed jiddependi f'it jew wisq mill-ghajnuna ta' l-iehor.

Barra mill-interdipendenza fost il-bnedmin, il-prinċipju tas-solidarjetà, jesprimi wkoll il-kundizzjoni tal-fraternità umana, cioè li l-bnedmin huma aħwa bejniethom. Din il-liġi tas-solidarjetà tal-bnedmin u ta' l-imhabba,



jghidilna il-Katekizmu tal-Knisja Kattolika (n.364) - minghajr ma twarrab il-ghana tal-varjetà tal-persuni, tal-kulturi u tal-popli tiżgura li l-bnedmin kollha huma verament aħwa. Dan jikkonfermah ukoll il-Papa Ġwanni Pawlu II fl-enċiklika *Sollicitudo Rei Socialis* (n. 38-40) "Il-prinċipju tas-solidarjetà li jissejjah ukoll "ħbiberija" jew "imħabba soċjali" huma eżigenza diretta tal-fraternità umana u nisranija.

Il-Katekizmu tal-Knisja Kattolika, fin-n. 1940- 1941 jghid li s-solidarjetà turi ruhha l-ewwelnett, fit-tqassim tal-ġid u fil-hlas għax-xogħol. Tistenna wkoll li jkun hemm impenn għal ordni soċjali aktar ġust biex ikun hemm mezzijiet aħjar ha jtnaqqsu t-tensjonijiet li jistgħu jinqalgħu u t-tilwim li jinholoq jintemm aktar malajr permezz tan-negozjati.

Il-problemi soċjo-ekonomiċi ma jistgħux jinħallu jekk mhux bl-ghajjnuna tas-suriyet kollha tas-solidarjetà, solidarjetà tal-foqra ma' xulxin, tal-ghonja mal-foqra, tal-haddiema ma' min ihaddem fl-intrapriżi, solidarjetà bejn in-nazzjonijiet u bejn il-popli. Is-solidarjetà internazzjonali hi htieġa ta' l-ordni morali. Minnha sa ċertu punt, tiddependi l-paċi fid-dinja. Bir-raġun għalhekk, li Ġwanni Pawlu II, fl-enċiklika *Sollicitudo Rei Socialis* (n.39) is-solidarjetà jsejhlha "it-triq għall-paċi u l-progress".

Dwar is-solidarjetà, fuq livell internazzjonali, l-enċiklika msemmija, tkompli tgħallimna: "*Id-dipendenza tan-nazzjonijiet minn xulxin, għandha tinbidel f' solidarjetà bejniethom, mibnija fuq il-prinċipju li l-ġid tad-dinja gie maħluq għal kulhadd. Dak li l-bnedmin jipproduċu bil-ħidma tagħhom fuq dak li tagħti l-art u jinħareġ minnha, għandu jservi għall- ġid ta' kulhadd*" (n.39). Biex ikun hemm sistema internazzjonali veru li jirrispetta kemm l-ugwaljanza tal-popli kif ukoll id-differenzi legittimi ta' bejniethom, jehtieġ li n-nazzjonijiet l-aktar għonja jhossuhom moralment responsabbli li jghinu n-nazzjonijiet l-oħra, inqas f'saħħithom minnhom.

### Il-prinċipju tal-parteciċipazzjoni jew korresponsabilità.

Il-kelma "*korresponsabilità*" hija wżata minn ċerti soċjoloġi moderni biex tffisser dak li hemm l-iktar fundamentali fil-problemi soċjali. Fil-korresponsabilità, huma jridu jsibu bażi permanenti għar-relazzjonijiet tajbin bejn żewġ interessi li hafna drabi huma għedewwa ta' xulxin, jiġifieri l-interessi tal-kapital u dawk tax-xogħol, kif ukoll id-drittijiet taċ-ċittadini u s-setgħat ta' l-awtorità statali.

Din il-kelma "*responsabilità*" tesprimi dak li huwa l-iktar radikali fil-bniedem, bhala esseri hieles u indipendenti. Hi x'inhil l-pożizzjoni tiegħu fis-soċjetà, bniedem adult għandu jitqies bhala responsabbli u jrid jirrispondi għal għemilu hlief fil-każ ta' min tilef l-użu tar-raġuni tiegħu.

Il-prinċipju tal-korresponsabilità joffri pedament jew bażi tajba għall-ordni industrijali ċioè għar-relazzjonijiet bejn il-haddiema u min ihaddimhom. Dan l-aspett jew dimensjoni ta' responsabilità mhux xi haġa li għandha tkun teżisti biss fil-managers jew diretturi tal-fabbriki iżda wkoll f'kull wiehied mill-haddiema u fil-mexxejja tagħhom. Mid-deċiżjonijiet mehuda b'sens ta'

responsabilità miż-żewġ naħiet, rappreżentanti tal-kapital u rappreżentanti tax-xogħol, li jiddependi jekk ir-relazzjonijiet industrijali jmorrux l-quddiem jew lura.

Il-moralità fl-imġieba umana, jekk għemil hux tajjeb jew hażin, huwa r-riżultat tar-responsabilità jew nuqqas ta' responsabilità umana. Il-bniedem normali jrid jiehu fil-libertà d-deċiżjonijiet tiegħu mmexxi mir-raġuni u mir-rieda tajba. Il-bniedem japprezza hafna l-libertà fid-deċiżjonijiet u fl-azzjonijiet tiegħu. Għalhekk, meta jkollu vuċi fil-post fejn jahdem jew iwettaq l-attività tiegħu, mhux biss jahdem iktar bil-qalb, imma jhossu iktar responsabbli u obligat li jagħti sehmu biex l-intrapriża li fiha jkun imdahhal, tmur l-quddiem.

Dan il-prinċipju jghodd ukoll għal dawk li huma mdahhlin fit-tmexxija tal-Kunsilli Lokali u ta' kumitati oħra ta' kull għamla.

Fil-Katekizmu tal-Knisja Kattolika (n.1913) insibu definizzjoni ta' x'inhil **l-parteciċipazzjoni**, fejn jghidilna li hija "*impenn voluntarju u ġeneruż tal-persuna fir-relazzjonijiet soċjali tagħha. Hu meħtieġ li kulhadd jipparteċipa, jagħti sehmu, kull wiehied skond il-post u x-xogħol li għandu, biex iġib l-quddiem il-ġid ta' kulhadd. Dan id-dmir huwa mitlub mill-istess dinjità tal-persuna umana.*"

Il-parteciċipazzjoni timplika, li b'mod ugwali jew għall-inqas proporzjonat. Iċ-ċittadin, kulhadd skond kemm jiflah, għandu jagħti l-kontribut tiegħu għall-prosperità tas-soċjetà waqt li għandu d-dritt li jiehu sehem ukoll fil-ġid u l-progress tagħha. Iċ-ċittadin permezz tar-rappreżentanti tiegħu, jipparteċipa fit-tmexxija tas-soċjetà, meta hija wahda demokratika, u hekk ihares il-jedd tiegħu li jgawdi mit-trankwillità u mill-paċi soċjali.

Hemm diversi għamliet ta' parteciċipazzjoni, iżda l-ewwel wahda hija dik li wiehied jiehu hsieb sewwa dak il-kamp li tiegħu għandu responsabilità personali. Hekk missier għandu jiehu hsieb kif imiss ta' wlied u tal-familja tiegħu. Barra minn hekk, ikun jagħti sehmu lis-soċjetà min iwettaq is-sengħa jew professjoni tiegħu, bil-kompetenza li hija meħtieġa.

Parteciċipazzjoni oħra taċ-ċittadini fi hdan is-soċjetà demokratika hija dik li jkunu attivi fil-hajja pubblika l-iktar billi jmorru jivvutaw fl-elezzjonijiet politiċi u kull meta ssir konsultazzjoni tal-poplu.

Qabel ma naghluq din is-serje ta' artikli dwar is-sisien tat-tagħlim soċjali tal-Knisja, tajjeb li naghmlu rimarka li nsibuha fid-dikjarazzjoni tas-Sinodu tal-Isqfijiet tal-1971. Wara li jfakkarna li minhabba l-messaġġ ewanġeliku afdat lilha, l-Knisja għandha l-jedd u d-dmir li xxandar il-ġustizzja f'kull livell u li tikkundanna l-fatti ta' ngustizzja (n.36) jkompli jgħallimna li "*l-missjoni tal-Knisja mhix dik li toffri soluzzjonijiet konkreti fil-qasam, soċjali, politiku jew ekonomiku iżda li tiddefendi u tippromovi d-dinjità u l-jeddijiet fundamentali tal-persuna umana*" (n.37).

Dan it-tagħlim insibuh ukoll fl-enċikliċi soċjali tal-Papa Ġwanni Pawlu II, *Sollicitudo Rei Socialis* (n.41) u *Centesimus Annus* (n.43) Id-denunzja ta' kwalunkwe vjolazzjoni tal-jeddijiet umani hija d-dmir tal-lajċi xejn inqas milli huwa d-dmir tal-ġerarkija.



## Bush ma' grupp ta' Isqfijiet

Il-President George W. Bush kellu ikla ma' grupp ta' isqfijiet minn Washington, il-Hamis 25 ta' Jannar, biex jiddiskuti l-pjanijiet ta' hidma mal-komunitajiet reliġjużi ha jitwettqu s-soluzzjonijiet bażati fuq il-fidi għal xi problemi soċjali ta' l-Amerika. Bush u l-First Lady Laura Bush kellhom din l-ikla fir-residenza tal-Kardinal-mahtur Theodore McCarrick ta' Washington.

L-amministrazzjoni ta' Bush qalet li l-ikla kienet parti mill-isforzi ta' Bush biex jiltaqa' mal-mexxejja tad-diversi reliġjonijiet qabel ma jillanċja l-pjan li jghin lill-organizzazzjonijiet reliġjużi u karitatevoli fil-ġlieda kontra l-aktar problemi soċjali iebša. Bush qal li ttama li jtkellem dwar il-pjanijiet tiegħu għal riforma ma' l-isqfijiet li se jhilmom "irġiel ta' fidi kbira, ta' kompassjoni kbira għall-foqra u l-oppressi". Bush ippjana li jwaqqaf Office of Faith-Based Action biex jghin lill-organizzazzjonijiet reliġjużi jsiru eliġibbli għall-fondi federali għall-programmi soċjali tagħhom.

## Il-Knisja fiċ-Ċili trid aktar tagħrif dwar is-snin ta' Pinochet

Waqt li ċ-Ċili jibqa' maqsum fuq il-kwistjoni tal-Ġeneral Augusto Pinochet, il-Knisja Kattolika ppressat għal tagħrif aktar ċar dwar il-qagħda tad-drittijiet umani tul id-dittatorjat tiegħu bejn l-1973 u l-1990. Ippruvat taqbad it-triq tan-nofs bejn id-difensuri u l-kritiċi ta' Pinochet.

F'intervista, il-Kardinal-mahtur Francisco Errazuriz ta' Santiago wera tama li "meta jkun hemm xi konklużjoni għall-każ ta' Pinochet", il-forzi armati se jipprovdu aktar tagħrif dwar nies li ghebu fi żmien ir-reġim. L-opponenti ta' Pinochet jghidu li dawn il-vittmi nhatfu mill-militar. Il-Knisja fahhret il-pass tal-forzi armati meta taw rapport fuq 200 persuna li sparixxew, iżda wkoll tat support lil gruppi ta' drittijiet umani li kkritikaw il-militar li ma pprovdix it-tagħrif kollu li seta' jagħti.

## Isqof Ċiniż leali lejn il-Papa

F'intervista riċenti, Isqof Ċiniż, Joseph Xu Zhixuan, li jmxexxi djoċesi bi ftit saċerdoti u sorijiet, qal: "Ahna dejjem konna fidili lejn il-Papa, fl-imghoddi, fil-preżent u ser inkunu għal dejjem fil-gejjieni". L-Isqof Xu ssuċċieda lill-Isqof Tuan In-min li miet ta' 92 sena fl-10 ta' Jannar.

Tuan u Xu kienu mistiedna jiehdu sehem fis-Sinodu ta' l-isqfijiet għall-Asja fl-1998, iżda l-gvern ma tahomx

permess ihallu l-pajjiż. Skond il-kalkoli ta' Fides, il-Kattoliċi fid-djoċesi ta' Wanxian huma ta' l-inqas 100,000, inklużi l-insara klandestini li m'humiex reġistrati mal-knisja 'patrijottika' kontrollata mill-istat. Reservoir kbir biex jipproduċi l-enerġija mix-xmara Chang, għandu jintemm fis-sena 2009 u se jkun l-ikbar reservoir tad-dinja. Ser jiehu l-post ta' diversi bliet u rhula, kif ukoll tal-katidral u hames parroċċi. Fuq miljun ruħ kellhom ihallu l-post fejn twieldu u l-kumpens li nġhataw mill-gvern mhux suffiċjenti biex jibnu mill-ġdid hajjithom u jikkoltivaw artijiet godda.

L-Isqof Xu ikkonkluda: "Jien nehtieg ukoll it-talb: diga għandi 84, jien xih!"

## Kardinali Ġodda

Fil-Konċistorju tal-21 ta' Frar li għadda, Ġwanni Pawlu II għamel numru ta' kardinali godda. 37 minnhom kien habbarhom wara l-Angelus tal-Hadd, 21 ta' Jannar. Dawn ġejjin:

- 18 mill-Ewropa (16 minnhom eletturi),
- 3 mill-Amerika ta' Fuq (2 minnhom eletturi),
- 10 mill-Amerika Latina (kollha eletturi),
- 2 mill-Afrika (1 elettur) u
- 4 mill-Asja (kollha eletturi).

Wara l-Angelus tal-Hadd, 28 ta' Jannar, il-Papa kien habbar l-ismijiet ta' seba' kardinali li kien irriserva in pectore, tnejn fil-Konċistorju tal-21.2.1998 u l-hamsa l-Hadd ta' qabel.

## Pass 'il quddiem fl-Ekumeniżmu


Il-Vatikan u l-Komunjoni Anglikana habbru l-formazzjoni ta' grupp ta' hidma internazzjonali biex ihejji affermazzjoni komuni ta' fidi u biex imexxi'l quddiem proġetti ta' kooperazzjoni. Il-Grupp ser jitmexxa mill-Isqof Anglikan David Beetle (Afrika t'Isfel) u mill-Arċisqof Kattoliku John Bathersby (Awstralja). Il-grupp ser ikollu hames membri Anglikani u hames membri Kattoliċi u segretarju minn kull naha.

## Għaqal u faqar

18% tal-popolazzjoni tad-dinja taqsam bejnietha 835% tar-rizorsi globali. "Tliet tużżani ta' nazzjonijiet sinjuri jimmonopolizzaw it-teknoloġija, ix-xjenza, il-politika, waqt li joffrulna biss riċetti biex insiru aktar foqra" (Fidel Castro kwotat fil-Bollettino Salesiano ta' Jannar 2001).

*dravvjet  
missirijietna*

© Anton F. Attard



## IL-MARA FIL-FOLKLOR GĦAWDXI

( *It-Tielet Parti* )

### IL-MARA FIX-XOGHOL U S-SNAJJA' TRADIZZJONALI

Nibdew mit-twelid. Meta titwieled tarbija, l-aktar mara mfittxa hija l-qabla, illum imsejha l-majjistra. Majjistra, kelma romanza li dahlet fil-Malti, tfisser imghallma. Mhux kull mara hija qabla. Il-qabla trid tkun imghallma u mharrġa fix-xoghol delikat taghha ghaliex f'idejha hafna drabi jkun id-destin tat-tarbija l-ġdida. Il-qabla trid tkun taf twelled, taħsel, tnaddaf, u tfsiqi t-tarbija. Trid saħansitra tkun taf kif tghammed fil-każ li jinqala' l-bżonn li tamministra s-Sagrament tal-Magħmudija lil xi tarbija dgħajfa u li tkun fil-periklu li tmur.

Jekk it-tarbija ma tmurx, jehduha l-knisja għall-magħmudija. Dari l-magħmudija kienet issir dak in-nhar stess li titwieled it-tarbija jew l-aktar 'l għada. Iċ-ċerimonja tal-magħmudija kienet wahda sempliċi u ssir hdejn il-fonti tal-magħmudija fejn il-bieb ewlieni tal-knisja. L-omm ma kenitx tmur. Allura kienu jaqilgħu mara biex terfa' t-tarbija. Din kienet tissejjah ir-reffiegħa. Hija kienet terfa' t-tarbija sakemm twassalha l-knisja. Wara kienet terġa' twassalha lura d-dar.

Xi drabi tista' tigris d-diżgrazzja li omm it-tarbija tmur, inkella l-omm ma tkunx tista' tredda' t-tarbija taghha. In-nies ta' dari kienu aktar konxji mill-valur nutrittiv u anki mill-fatt li bil-halib ta' l-omm it-tarbija timrad inqas. Għalhekk kienu jagħmlu minn kollox sabiex it-tarbija jagħtuha halib naturali ta' xi mara ohra, avolja jekk din ma tkunx l-omm proprju taghha. Mara bħal din kienet tissejjah l-imreddgħa. Din kienet tkun mara li, jew it-tarbija taghha tkun mietet, inkella li kienet tibqa' tredda' għal żmien xi ftit itwal min-normal. Il-familji tat-tajjeb kienu saħansitra jippreparaw kamra fejn l-imreddgħa tkun tista' torqod u jitimghuha tajjeb. Dawk it-tfal li kienu jitrabbew bil-halib ta' l-imreddgħa, kienu jgħallmuhom jirrispettaw lil din il-mara li kienet tkun mantniethom b'halibha.

Kulhadd jaf kemm xogħol tohloq tarbija ġdida. Dari ma kienx hawn il-hrieqi li wiehed malli jużahom jista' jarmihom. Il-hwejjeġ tat-tarbija kienu jridu jinhaslu ta' spiss biex jergħu jintużaw. Ahseb u ara kemm trid xi familja numeruża b'hafna tfal, kollha jħammgu u kollha jridu min ibiddlihom il-hwejjeġ. Anki l-membri l-kbar tal-familja kienu jithammgu aktar ghaliex kienu jahdmu fir-raba' fejn wiehed ma kienx jista' jibqa' nadif wisq. Terga' fl-antik il-hwejjeġ kienu jkun aktar hoxnin minn ta' illum ghaliex kienu jkunu tan-newl.

Kienet, għalhekk, biċċa xogħol iebes li wiehed jahsel il-hwejjeġ tal-familja. U dan ukoll kien xogħol tan-nisa. Il-ħasil kien isir bil-marżebba fuq il-maħsel li kienet ġebba kbira hdejn xi bir. Nisa ohrajn kienu jieħdu l-hwejjeġ fuq il-Għajn tal-ħasselin li minnhom kien hawn bosta f'Ghawdex, fir-Rabat, fil-lokal tat-Triq tal-Għajn, f'Wied il-Lunzjata, f'Għajn Tuta f'ta' Kercem, u bosta għejun ohra mxerrda mal-gżira kollha. Kien hemm ukoll ħassila nisa li kienu jduru jaħslu l-hwejjeġ tan-nies, l-aktar ta' dawk il-familji fejn kien ikun hemm hafna tfal u l-omm ma kenitx tlaħhaq max-xogħol.

Minbarra li tiehu ħsieb il-ħasil, il-mara tad-dar kienet ukoll trid tiehu ħsieb it-tisjir. Mela, il-mara tad-dar kienet ukoll koka u koka tajba għal dak li hu ikel tradizzjonali. Ma kellhiex riċetti sofistikati bħal ta' illum. Kienet taf issajjar il-brodu, il-minestra, imsejha tisjir, il-kawlata, kusksu, is-soppa ta' l-armla, it-torti, il-pastizzi, il-qassat tal-ġbejniet, torti tal-konkos, xi fenek stuffat, ftajjar, sfineġ fdewwex, ravjul, kagħak tal-kavatelli, tal-għasel u tal-qastanija, bebbux, aljoli, aljotta, złazi, għagin, imqarrun, qaqoċċ, qara' mimli, haruf il-forn, laham tal-buljut, imboljuta, u fil-każ ta' bżonn anki tmur tagħmel il-għagna tal-hobż. Il-mara kienet tqassam l-ikel lill-familja biex kulhadd imissu xi haġa, l-aktar fejn il-familja tkun numeruża u l-meżzi jkunu ftit.

Il-mara tad-dar kienet trid ukoll tiehu ħsieb tlibbes

il-familja. Hija l-mara li tifhem fil-bżonnijiet tal-hwejjeg għall-familja tagħha. U mara bil-għaqal kienet dik li kienet taf ukoll thit. Mela, l-mara minbarra li hija hassiela u koka, hija wkoll hajjata. Hawnehkk, irridu nammettu li mhux in-nisa kollha huma hajjatin. Imma dari, meta l-qligh tal-flus kien baxx il-mara tad-dar kienet tmidd idha għal kollox, anki biex thit. Kienet tiddobba d-drapp tan-newl, xoqqa u għażel u drapp iehor ta' barra, u thit il-hwejjeg għaliha nfisha, għal żewgħa u għal uliedha. Kien ikollhom il-hwejjeg ta' kull jum u l-liba ta' nhar ta' hadd li biha jmorru l-quddies. Illum mhux in-nisa kollha għandhom iż-żmien joqogħdu jhitu, imma xorta wahda hija l-mara tad-dar li tahseb tixtri l-hwejjeg ta' barra lesti għall-familja kollha.

Dwar il-hjata bhala sengħa, irrid ngħid li diversi huma dawk in-nisa li huma hajjatin. F'kull lokal tal-gżira Ghawdxija għandek issib il-hajjata tar-rahal li thit kull xorta ta' lbiesi, l-aktar lbiesi għall festa jew biex jizzanznu għal xi okkażjoni. Hemm ukoll il-hajjata ta' l-lbiesi tat-tieg. Dawn huma hajjata speċjalizzati li jkun magħrufa minn kulhadd. Meta tnejn ikunu se jizzewgu, l-għarusa tmur għand dik li jidhrilha li tkun l-aqwa wahda biex għandha thit il-liba tat-tieg. U erhilhom il-mistednin, ifahhru (jew imaqdru minn taht l-ilsien) il-liba tal-għarusa.

Fl-antik kellna hajjata oħra speċjalizzati fix-xogħol tagħhom. Dawn kienu l-hajjata tal-għenienel. Il-għonnella kienet trid sengħa partikolari biex tinhadem sabih skond kif tordna l-klijenta li tkun se tilbisha. Jiddispaċina ninnutaw li din is-sengħa llum spicċat għal kollox.

Max-xogħol tal-hjata wiehed jista' jsemmi wkoll ix-xogħol tar-rakkmu li b'bosta familji Ghawdxin lahaq livell tassew għoli. Dan jidher l-aktar meta n-nisa u t-tfajliet ta' l-irhula jmiddu idejhom għal opri tassew sbieh, xogħol li ġeneralment isir b'xejn għall-knejjes, għall-każini u f'okkażjonijiet oħra speċjali tal-festi tagħna.

Dari, aktar mil-lum, hafna nisa tad-dar Ghawdxin kienu nisa tal-bdiewa. Ix-xogħol tal-biedja ma jieqaf qatt. Huwa xogħol kbir u varjat u l-mara tal-bidwi kienet għalhekk toħroġ miegħu taħdem fir-raba'. U x'kien sehem il-mara fix-xogħol tar-raba' u tar-razzett? Ghalkemm, nafu b'nisa li kienu jagħzqu, pero' l-għażiq ġeneralment isir mir-raġel. Il-mara tghinu jizra', tghinu jhawwel u tghinu jahsad. Il-mara bil-mingel kienet taħsad iż-żara' u s-silla, u bir-ronka taqta' u tlaqqat il-haxix. Il-mara taqta' l-frott, taqta' l-gheneb u t-tadam u tiġbor il-patata. Kienet taqta' l-bjad tal-qoton u tlaqqat il-kemmun. Il-garr, l-irfigħ u tqandil tal-prodotti kollha hu xogħol ta' l-irġiel.

Il-mara kienet tirgħa n-nghaġ u l-mogħoż. Fir-razzett kienet tahleb il-baqar, in-nghaġ u l-mogħoż fil-mahleb.

Bil-halib kienet taf tagħmel il-gbejniet, tnixxifhom, taħsilhom fis-salmura, tagħtihom il-bżar, u tbighhom sew jekk ikunu friski, tal-qaleb jew xorta oħra. Mela, ix-xogħol tal-gbejniet u l-preservazzjoni tagħhom kien tista' tghid kollu kemm hu xogħol in-nisa.

Dari, il-mara kienet tqadded il-frott, it-tin u t-tadam, u taħznu għax-xitwa. Kienet taħsel is-suf tan-nghaġ fil-bahar nhar Sant' Anna u mbaġhad jew tinsgu hi stess jew tiehdu għand in-nissieġa halli tagħmlu fradi, kutri u oġġetti oħra tan-newl għad-dar. Kienet tinfex is-suf ta' l-imtierah il-qodma biex minn ebsin jerggħu jsiru rotob u komdi biex wiehed jistrieħ fuqhom.

Il-mara kienet tghin il-bidwi fuq l-andar. Ix-xogħol tal-qiegha kien xogħol ta' l-irġiel. Imma l-mara kienet tghinu biex jorbot il-qatet tal-qasbija, biex jimla l-lożor u x-xbieki bit-tiben, biex tgharbel it-tgham u taħslu halli jindaf u jkun jista' jittiehed nadif għand tal-mithna. Meta jiġi lura mithun mingħand tal-mithna, kienet il-mara li bl-egħriebel fini tagħha tgharbel it-thin biex tagħzel is-smid u d-dqiq mill-qxura. Is-smid kienet issajru lit-tfal, u l-ikla kienet tissejjah tagħsida, id-dqiq tiehdu l-forn biex tahbeż għall-gimgha, fejn hafna darbi kienet kienet tagħgen hi stess il-għagna fuq il-lenbi.

Hafna nisa Ghawdxin li ma kinux nisa tad-dar kienu jahdmu f'diversi snajja' tradizzjonali tal-gżira. Wahda mill-aqwa snajja' u l-aktar antiki kienet dik ta' l-insiġ. Infatti, f'diversi djar Ghawdxin imxerrdin ma' l-irhula kollha ta' Ghawdex kien hemm inwiel qodma li kienu jahdmu bihom drappijiet tradizzjonali bil-qoton u bis-suf tan-nghaġ. Il-qoton kien jitkabbar hawn Ghawdex stess u kien ta' kwalita' tajba hafna, tant hu hekk li hadd ma seta' jibgħat żerriegħa minnu barra minn dawn il-gzejjer. Kien hawn il-qoton abjad u l-qoton ahmar. Id-drappijiet li kienu jinhadmu bin-newl kienu wkoll jistgħu jingħataw il-kuluri skond il-htieġa miż-żebbiegħ, sengħa oħra tradizzjonali li spicċat minn Ghawdex għal kollox. Imma din kienet sengħa ta' l-irġiel.

Ix-xogħol tan-newl kien jaqla' bosta xogħol iehor marbut ma' l-istess sengħa. Il-mara kienet iddomm il-qoton billi toħroġ mill-fosdqa. Imbaġhad kienet taħalġu bir-raddiena tal-halg biex tnehhilu ż-żerriegħa. Wara li l-mahluġ jindaqq mid-daqqaq, il-mara kienet tagħzel it-tajjar u tagħmlu hjut fuq raddiena apposta li kienet tissejjah imghażel. Il-hajt kien imbaġhad jitkebbbe fuq l-imkebbba. Is-seffieha thottu u tifirxu biex hekk tujejjih għat-tewwejjja halli wara jintiseg bin-newl min-nissieġa.

Dari l-bdiewa tagħna kienu jdumu aktar jahdmu fir-raba' milli jdumu l-bdiewa ta' llum. Sew jekk il-bidwi jahrat bil-bhima, jew jekk jidres il-qiegha bil-baġħal u l-hmar, sew jekk irid jagħzqaq bl-imghazqa, sew jekk jahsad iż-żara' u s-silla bil-mingel, kien ifisser hafna





sighat espost ghall-qilla tax-xemx. Biex ihares lilu nnifsu mir-raġġi qawwija tax-xemx, kien jilbes il-kappell. Dan il-kappell kien jinhadem hawn Ghawdex stess fir-raħal tal-Qala. Ix-xogħol kien jissejjah ix-xogħol tal-palm jew tar-rattam. Xi nisa mill-Qala kienu jdurru jgħbru l-weraq tal-palm minn Ghawdex kollu. Dan il-palm ġeneralment kienu jiddubbawh b'xejn, imbagħad dik tal-palm kienet tagħti kappell b'xejn lil min ikun taha hafna palm. Daqshekk kienet sempliċi l-hajja Ghawdxija ta' l-imghoddi. Il-mara u t-fal bniet tagħha kienu jahdmu d-dafra u mbagħad l-imghallma thit il-kappell, l-ewwel tibda mill-galletta, imbagħad it-tromba u fl-aħhar il-faldi tal-kappell. Kienet taħdem ukoll kull xorta ta' mriewah, paljijiet, ġwielaq, basktijiet u oġġetti oħra utli għad-dar.

Imma għandu mnejn l-aktar xogħol tradizzjonali li ismu sar sinonimu mal-gżira Ghawdxija hu dak tal-bizzilla. Ma rridx noqghod nagħti dettalji bla bżonn għal din il-kitba. Nghid biss li minn meta qabad l-egħruq sewwa għan-nofs tas-seklu dsatax, in-nisa Ghawdxin saru famużi għal dan ix-xogħol. L-industrija tal-bizzilla fi gżiritna bdiet tagħti l-ghajxien lil hafna nisa Ghawdxin li hadmu u stinkaw u għollew il-livell tal-bizzilla fuq livell internazzjonali. Nies famużi barranin, renjanti u membri tal-familja rjali Ingliża, turisti, viżitaturi, u oħrajn kollha baqgħu mistagħġba bix-xogħol fin li jafu jagħmlu n-nisa Ghawdxin fuq it-trajbu tal-bizzilla. Li wiehed jitkellem fuq in-nisa Ghawdxin u ma jsemmix il-bizzilla, ikun qieghed iħalli punt l-aktar importanti fil-hajja folkloristika tal-gżira Ghawdxija.

Ix-xogħol tal-bizzilla hu xogħol delikat u adattat hafna għal idejn in-nisa. Imma hemm xi xogħol iehor li n-nisa Ghawdxin imexxew fih? Iva, hemm. Meta wara s-snin sittin l-industrija tat-turiżmu bdiet gejjja 'l quddiem, f'Ghawdex kien hawn suq kbir tax-xogħol tas-suf u tal-ganġ. In-nisa Ghawdxin bdew jahdmu kull xorta ta' ġersijiet, pullovers, sweaters, u oġġetti oħra ta' lbies bħal dawn biex jinbiegħu lit-turisti. Kienu xogħol eħfef minn dak tal-bizzilla, jintela' malajr aktar, u jgħib aktar flus. Allura, kont tara n-nisa tagħna jahdmu

kull meta u kull fejn ikollhom ċans. Sew jekk meta ma jkollhomx x'jagħmlu, sew jekk ikunu jistennew il-karrozza gejjja, sew jekk qegħdin jistennew it-tfal herġin mill-iskola, u f'kull okkażjoni oħra, in-nisa tagħna kienu jahdmu b'dawk iż-żewġ labriet twal ta' hdim is-suf.

Imma n-nisa Ghawdxin mhux xogħol delikat biss jafu jagħmlu. Dari, meta kienu jsiru l-bjut tad-deffun, in-nisa tagħna kienu jahdmu ta' ballata. Kont tarahom b'dik il-marżebba, erbgha erbgha u sitta sitta jballtu dak il-bejt ġdid bil-paċenzja kollha u jgħibuh lixx u jaqleb għalfejn irid l-imghallem. Kien xogħol li ma jħallix hafna flus. Imma biex wiehed jagħmlu, lanqas kien irid imur jistudja. U hafna nisa kienu għalhekk jaqilghu dik ix-xiħaġa żejda minn xogħol bħal dan.

Imma sew jekk wiehed jgħaddi haġtu ma jagħmel xejn, sew jekk ikun l-aktar bniedem biežel, u kemm jekk jiżżewweġ, kif ukoll jekk jibqa' għażeb, fl-aħhar mill-aħhar kulhadd irid imut. Mill-mewt ma jista' jehles hadd għaliex skond il-qawl Malti, hadd wara hadd fl-aħhar tasal ta' kulhadd.

Dari meta kien imut xi hadd f'Ghawdex, tal-familja kienu jikru nisa tallaba f'qar biex jishru mal-mejjet. Huma kien joqogħdu mal-katavru l-lejl kollu, għassa tiegħu u jitolbu għal ruh il-mejjet. Imbagħad tal-familja jagħtuhom xi haġa tal-flus tas-servizz li jkunu taw. Fi żmien il-Kavaliieri kien hemm ukoll nisa li kienu jagħmlu x-xogħol ta' newwieha fil-funerali. Dawn kienu jilbsu velu jew mant twil ikarkar ma' l-art, imsejjah kurkar. Meta jidhlu f'dar il-mejjet kienu jqaċċtu d-dielja tal-bitha u jarmu l-qsari għat-triq mill-galleriji u mit-twieqi. Kienu jfittxu għall-aħjar biċċa fajzenza fid-dar u jkissruha mal-bieb. Imbagħad kienu jhalltu l-frac ma' l-irmied, jgħallu kollox u jċappsu bih il-koxox tal-bieb. Waqt din il-biċċa xogħol, kienu jgħannu xi taqbiliyet b'hafna tinwih u fl-aħhar jinżlu għarkubbejhom hdejn il-katavru u jkomplu jsemmu l-virtujiet u l-affarijiet tajba li kellu l-mejjet, u nies il-mejjet jingħaqdu magħhom.

**XUEREB Fish Shop**  
**Fresh and Frozen Fish**  
 Qala Road, Nadur - Tel: 565616  
 OPEN Monday to Saturday: 7.30 - 12.00 p.m.

**la femme**  
 Ladies, teenage and child boutique  
 Karlis Galea Str., Victoria, VCT III - Gozo, Malta.  
 Tel. (+356) 564243 / 550886  
 Fax. (+356) 564215  
 Mob. 0947 0114



## IL-MUŻEW TAL-ARKEOLOĠIJA (Ir-Raba' parti)

### *Fdalijiet Rumani minn qiegħ il-baħar*

Minn din is-sala ngħaddu għall-kamra li tinsab f'ras it-taraġ. Kamra żgħira mimlija daqs bajda b'garar u ankri Rumani. Il-fuħħar li nsibu sew fil-vevtrina kif ukoll dawk esebiti mal-hajt u fl-art, flimkien ma' l-ankri taċ-ċomb, ġejjin minn sejba taht il-baħar minn tagħbija fuq xini tal-merkanzija li gherqet fid-dahla tal-bajja tax-Xlendi, madwar it-tieni seklu qabel Kristu. Xi garar huma ta' żmien wisq aktar tard, x'aktarx minn xini ieħor li ghereq madwar il-hames seklu wara Kristu.

Il-garar il-kbar imdendlin mal-hajt fuq il-lemin huma ta' għamla Griega-Rumana, u kienu jintużaw għall-inbid (vinariae). Ohrajn huma mill-Afrika ta' Fuq (forma ċilindrika) u mill-Gzejjer Maltin (dawk li għandhom imqabad żgħar fuq l-ispalla u bil-qiegħ għat-tond).

Mal-hajt fuq ix-xellug wiehed jara numru ta' partijiet ta' l-ankri. Dawn fil-fatt huma ċ-ċepp u l-ingast għad-dirghajn. F'kantuniera faċċata tal-bieb naraw rikostruzzjoni ta' kif kienet tkun maħduma l-ankra. Hekk naraw li partijiet mill-ankra kienu magħmula mill-injam, imma ċ-ċomb taċ-ċepp kif ukoll tal-ingast kien ikun tqil biżżejjed biex inizzilha fil-qiegħ tal-baħar. Kienet tkun haġa normali li l-ankra tinqata' u tithalla fil-qiegħ meta tehel ma' xi skoll, għalhekk kien ikun hemm ohrajn abbord.

### *Aktar fdalijiet Rumani*

Minn din il-kamra ngħaddu għall-kamra faċċata tagħha fuq in-naħa l-ohra tal-indana fejn insibu aktar fdalijiet Rumani. L-istatwa li naraw fin-nofs u ż-żewġ iskrizzjonijiet li jidhru hawnhekk, fl-1623 tpoġġew ġewwa niċċa fil-hajt tas-sur qrib il-mina l-kbira taċ-Ċittadella (ara iskrizzjoni f'ras it-taraġ). Dawn reġġhu tnehhew minn hemm fl-ewwel snin tas-seklu dsatax.


F'dil-kamra nsibu żewġ bażijiet ta' statwi li t-tnejn ma nafux fejn instabu. Dik ta' fuq ix-xellug hemm miktub fuqha bil-Latin li Marcius Marcianus waqqaf din l-istatwa ad unur ta' l-aqwa u l-izjed ħabib għażiż tiegħu Cestius Lucius, iben Poampus, patrūn tal-Municipju..... l-iskrizzjoni l-ohra, li tnaqqxet bejn is-snin 14 u 29 w.K., hija ddedikata lil Livia Drusilla, it-tieni mara ta' l-Imperatur Ruman Augustus (27q.K.-12w.K.) u omm l-Imperatur Tiberius (14-37 w.K.) minn żwieġ ta' qabel.

Wara l-mewt ta' l-Imperatur Augustus, Livia Drusilla kienet mogħtija t-titlu ta' Augusta u magħduda wkoll fil-ġens Julia. Għalhekk bidlet isimha għal Julia, u 'l quddiem baqgħet magħrufa bħala Julia Augusta jew Augusta. Hawnhekk hija identifikata ma' Ceres, alla mara ta' l-agrikultura. Ix-xbieha li naraw fin-nofs hija ta' mara. L-istatwa hija maħduma fl-irham abjad ta' Carrara, u hija ta' l-ewwel seklu w.K., żmien Ġulju - Klawdju. L-istatwa tirrapreżenta xi Augusta, titlu mogħti lin-nisa tal-familja imperjali, u mhux magħruf il-post fejn instabet.

### Żmien il-Għarab

L-ahħar kamra f'dan is-sular hija dedikata liż-żmien medjevali. Ftit huma l-oġġetti minn dan il-perijodu u l-fuħħar li naraw huwa tas-sekli 14 u 15.

### Il-Ġebbla ta' Majmuna



Faccata tal-bieb wiehed jara rhama lapida ta' qabar b'kitba bil-Għarbi b'ittri kufiċi tas-seklu tnax. Din instabet fil-post magħruf bħala ta' Majmuna, bejn ix-Xewkija u Sannat. L-iskrizzjoni titkellem wehidha għal min giet miktuba. Aqraw u iflu l-kliem:

*F'isem il-Hanin Allah, li jagħder, ikollu ħniena mill-Profeta Muhammed u dawk li jimxu warajh, u jagħtihom il-helsien ta' dejjem. Allah kbir u għal dejjem, li l-ħlejjaq tiegħu għandhom jintemmu. Ta' dan hemm turija fil-Profeta t'Allah.*

*Dan huwa l-qabar ta' Majmuna, bint Hassan, iben Ali al-Hudali, magħruf bħala iben as-Susi, mietet, Allah ikollu ħniena minnha, il-Hamis 16 il-jum tax-xahar ta' Sa'ban fis-sena 569 (21 ta' Marzu 1174) tistqarr li hemm Allah wiehed biss mingħajr ħadd bħalu.*

*Hares madwarek! Hemm xi haġa għal dejjem fid-dinja; xi haġa li tregġa lura jew tagħmel seħer lill-mewt? Il-mewt serqitni minn palazz u jaħasra la bibien u lanqas firrolli ma setgħu jeħilsuni. Kulma għamilt (f'ghomri) jibqa', u jiġi meqjus u miżmum.*

*Int li wieqaf tħares fuq dan il-qabar! Jiena diga ttermirt gewwa fih, u t-trab għattieli għajnejja. Fuq soddti, f'dari ma hemm xejn ħlief dmugh, u x'se jiġri meta jien inqum mill-mewt. Kun għaqli ja hija u indem.*

### Lapidi tal-Medju Evu

Mal-hitana matul l-indana hemm imdendla lapidi minn fuq oqbra f'ċimiterju li kien jinsab "fuq it-Tomba" jew "iz-zuntier tar-Rabat", maġenb il-knisja ta' Santu Wistin. Skond it-tradizzjoni, dawn il-lapidi kienu jimmarkaw l-oqbra ta' nies ta' ċertu klassi li flimkien mar-Re Luigi IX ta' Franza kienu hadu sehem fil-krucjata kontra Tunes fis-sena 1270. Huma u sejrjn lura x-xwieni Franciżi tharbtu f'maltempata qalila, u x'uhud minnhom fuq ix-xwieni mietu ukoll minhabba l-mard. Xi xwieni minnhom daħlu Ghawdex għall-kenn fejn il-mejtin gew midfuna.

### Iskrizzjonijiet ta' Żmien il-Kavallieri.

X'hin nibdew neżlin it-taraġ mal-hajt hemm imdendlin zewġ iskrizzjonijiet bil-Latin.

# TAL-KELBA LTD.


**\* BUILDING CONTRACTOR**

**\* CRANE & GENERATOR HIRE**

**Contact: RAYMOND CEFAL**

**"RayRita", Triq it-Tempju, Qala, Gozo.**

**Tel. 557847; 562532. Mobile 099 3169**



*Stufa ta' Żmien il-Għarab li fuqha (f' dawk ir-reċipjenti żgħar qishom herġin minnha) kienu jsaħħnu l-pastini magħmulin mill-ħwawar, li tant huma magħrufin għalihom l-Għarab. Innutaw l-ispazju fin-nofs ta' l-istufa fejn kien jitqiegħed musbieħ biex isaħħan il-fuħħar. Din kienet tintuża speċjalment waqt il-ġabra tal-membri tal-familja.*

L-ewwel waħda kienet ingastata fil-hajt tas-sur qrib id-dahla taċ-Ċittadella fis-seklu sbatax biex tfakkar il-ftuħ ta' triq u kienet imżejna bi statwa u skrizzjonijiet antiki hafna. Din infethet taht il-Gran Mastru Fra Antoine de Paule, fl-1623.

L-iskrizzjoni l-oħra kienet tpoġġiet fl-1698 fuq l-Għajn il-Kbira, il-Fontana meta din kienet restawrata minn Erkole Martin Testaferrata, meta kien Gran Mastru Fra D. Ramon Perellos y Roccaful.

F'niċċa f'nofs it-taraġ hemm esebita l-arma ta' Ruma: il-lupa tredda' lit-tewmin Romulus u Remus. Din l-iskultura hija xogħol x'aktarx tas-seklu sbatax jew tmintax.

Fin-naha t'isfel tat-taraġ insibu lapida kommemorattiva oħra bil-Latin u bit-Taljan. Din tfakkar lis-suldat qalbieni Bernardo de Opuo li fil-1551 meta t-Torok habtu għal Ghawdex u kollox kien jidher mitluf, għażel li joqtol lil martu u żewġ uliedu xebbiet, milli jarahom jaqgħu fil-jasar. Wara miet jitqabad ma' l-ghadu. Il-lapida tikkommemorah fis-sena 1579.

Kif wiehed jinzel it-taraġ jilmah lapida kommemorattiva oħra u xi skultura flimkien ma' mudell ta' torri li kien inbena minn Giovanni Guorgion fix-Xewkija fl-1690. Dan it-torri kellu jinqered fl-1943 meta fit-Tieni Gwerra Mondjali kien ser jinbena ajruport ta' emergenza biex l-alleati jinwadu l-Sqallija. Dawn l-iskulturi u xi ġebel iehor kull ma fadal minn dan it-torri.

Nispera li l-informazzjoni li għaddejtilkom dwar il-Mużew tal-Arkeoloġija tkun ta' stimulu biex itheggu tmorru żżuruh.

**GOOD FOOD - BEST PRICES**



*specialising in  
Fresh Fish,  
Pasta and  
Local specialities.*

RESTAURANT

For reservations call

**11, Shore Street, Mgarr - Gozo, Malta.**  
Tel: 55 56 56 - Mob: 0947 6702

**M<sup>a</sup>n M<sup>d</sup>**

**DISCOUNT SUPERMARKET**

**Value for money!**

OPENING HOURS  
**MONDAY TO SATURDAY**  
from 6.30 a.m to 7.00 p.m.

**8th September Avenue, Xaghra, Gozo.**  
Tel: 560211 - Mob: 0947 6702

*Ehilsu mill-qilla tax-xemx u sebbhu djarkom  
bil-Vertical & Venetian Blinds & Roller Shades ta'*

*Tony Camilleri*

VARJETA KBIRA TA' BLINDS U SHADES TAD-DRAP,  
ALUMINIUM U PLASTIC, KIF UKOLL FLY SCREENS.




**KOLLOX BI  
PREZZIJET  
RAGJONEVOLI**

*Ghal aktar dettalji irrikorru ghand:*



David Cocco Palmieri Street, Nadur, Gozo  
Tel. 553352 / 562211 - Mob. 099 5001 - Fax 562211



**ISSA TISTA' THAWWAR IL-BORMA BHAL DARI !**

ISSIB, HWAWAR, HXELJEX AROMATICI, FROTT IMQADDED GHALL-HELU U PRODOTTI OHRAJN GHAL-IKEL.

14-15 KERCEM RD. VICTORJA, VLP 104 GOZO. TEL: 562160

# int

# u

# sahhitek

Dr. Mario Saliba M.D.

**generazzjoni.com**

It-tifla ż-żghira ta' tmien snin digà tmur wehidha fuq l-iskrivanija, tixghel il-kompjuter, iddahhal CD u tghaddi siegħa fid-dinja tal-logħob u t-tagħlim li joffri dan il-mezz modern ta' komunikazzjoni. Fil-klassi għandhom erba' kompjuters u hi bħal tfal shabha kapaci tużahom bla diffikultà ta' xejn. F'dawn l-aħħar għaxar snin ix-xjenza elettronika u t-teknoloġija tal-kompjuters għamlu passi ta' ġgant. Illum il-kompjuters saru haġa tassew komuni f'kull dar. Id-dinja tabilhaqq tbidlet.

Sa ftit ta' snin ilu l-mod l-iktar komdu li bih konna nikkomunikaw ma' qraba u hbieb barra minn Malta kien permezz tat-telefon iżda l-kontijiet kbar li jtitilghu jgagħluna nillimitaw ruhna għall-ittri. Min-naħa l-oħra l-ittri jdumu xi ftit ma jaslu u l-posta

lanqas hija b'xejn! Mal-wasla ta' l-internet m'għadniex nibgħatu ittri bil-posta, iżda e-mails permezz tal-kompjuter. Din il-ġimgha stess, kien il-birthday ta' kuġin tiegħi, u minkejja li ninsabu nofs dinja bogħod mill-kuġin li jgħix fl-Awstralja u minkejja d-differenza fil-hin, ikkomunikajna bejnietna kemm-il darba u permezz ta' camera żghira hdejn il-kompjuter stajna naraw lilhom u huma lilna fuq l-iscreeen tal-kompjuter. Din it-teknoloġija tqarribna tassew lejn xulxin.

Min ma għandux il-camera mal-kompjuter jista' juża l-iscanner u jibgħat ritratti tal-familja permezz ta' l-internet. L-iscanners daħlu wkoll mhux biss fid-djar, imma wkoll fl-iskejjel u fl-uffiċini. Bl-użu tagħhom l-ażjenda jew kumpanija tista' tkabbar id-dehra tagħha b'mod mill-iktar effettiv, daqs l-aqwa reklam f'gazzetta jew fuq it-televizjoni. Permezz ta' website fuq l-internet kull individwu jew kumpanija kummerċjali tista' tagħmel reklam madwar id-dinja kollha.


Dr. David Thornburg, expert Amerikan fl-edukazzjoni sejjah dawn l-iżviluppi meraviljużi bhala "teknoloġija ta' liberazzjoni". Iżda hu stess stqarr li



minkejja dan il-progress kollu, il-qasma bejn il-fqir u s-sinjur ghadha teżisti u sal-lum ghad hemm 50 % tal-popolazzjoni tad-dinja li ghad m'ghamlitx telefonata wahda. Mela dawn il-mezzi moderni ghadhom jilliberaw biss sezzjoni żghira tal-popolazzjoni tad-dinja.

Fl-edukazzjoni l-kompjuters u l-internet fil-klassijiet qeghdin ibiddu l-approach lejn it-tagħlim minn wiehed li jdur mal-figura tal-ghalliem li minnu johroġ kull tagħlim u tagħrif, għal wiehed li jpoġġi lill-istudent fiċ-ċentru, fejn ahna nitghallmu flok ma niġu mghallma. Sintendi d-direzzjoni tal-ghalliema tagħna tibqa' xi haġa importanti hafna. Il-kbar għandhom id-dmir li jghinu liż-żghar biex jużaw din l-ghodda ġdida b'mod effettiv u etikament korrett. Il-faxxinu tal-kompjuter jista' jaqta' lil dak li jkun mill-ħbieb u mill-membri l-oħra tal-familja. Jekk il-hin li qed tqatta' quddiem il-kompjuter qed iżommok imqajjem sa tard bil-lejl, inaqqasslek mill-hin ta' l-istudju jew mill-hin li ssoltu kont tghaddih f'eżerċizzi fiżiċi, allura dan isir ossessjoni.

Illum hawn min tant sar ossessjonat bil-kompjuters u bil-kilba li jzomm ruhu up-to-date ma' kull żvilupp li jsir f'din it-teknoloġija, li dan qed ikun ta' tfixxkil gravi fil-hajja tal-familja u tax-xogħol u anke fl-istudju. Il-kompjuter u



l-internet fil-waqt li jghinuk tikkomunika ma' min huwa eluf ta' mili bogħod minnek, jista' jservi wkoll biex itellfek il-komunikazzjoni ma' min qiegħed fl-istess dar jew passejn bogħod minnek. Sintendi dan m'għandux ikun u l-argument jibqa' l-istess wiehed bħal tas-sikkina: għandha użu tajjeb, iżda tista' tintuża hażin ukoll.

Bħal kull haġa oħra fid-dinja, it-teknoloġija hekk imsejha tal-liberazzjoni tista' tintuża għat-tajjeb u għall-hażin. Dmirna huwa li nużaw dan il-mezz modern u tal-futur għall-ġid tagħna u ta' l-oħrajn mingħajr ma jkun ta' dannu.

**Xerri l-Bukkett**

**Bar**  
**Restaurant Pizzeria**

*Dine while enjoying the best view in the Maltese islands*

**Triq iz-Zewwieqa Qala**  
**Tel. 553500**

**GELAT TA' VERU**  
**...DOQTU???**  
**BAXAN ORIGINAL**

**SMUGGLER'S CAVE**  
BAR • RESTAURANT • PIZZERIA  
IL-MENQA - MARSALFORN - GOZO  
TEL: 551005 - 551983 FAX: 559959



## Nadur Youngsters Champions tax-Xitwa

Il-Kampjonat Rothmans ta' l-Ewwel Divizjoni wasal f'nofs triq u ghalhekk xieraq naghtu harsa dwar kif zvolga l-ewwel round. Il-bilanċ hawn huwa iktar ċitanti u mistennija sfida missielta bejn it-timijiet biex iżommu posthom mal-kbar. S'issa dawn it-28 partita ġew skurjati 96 goal, 12 minnhom minn penalties u wiehed autogoal. Kellna mbaghad hames penalties ohra falluti. Bhala l-aqwa skorer insibu lil Andy Ezenwata ta' St. Lawrence Spurs b'7 goals pero dan mistenni li jinqabez fit-tieni round. Dan ghall-fatt li issa mhux ser jibqa' jilgħab iktar fil-futbol Ghawdx i fejn St. Lawrence ġa akkwistaw player ieħor barrani floku, kif ukoll għax hemm tliet players b'6 goals u dawn huma Sylvan Galea (Żebbuġ R), Sabri Rais (Xewkija T) u Osy Nkwocka (Oratory Y).

Nadur Youngsters minkejja t-telfa fl-aħħar logħba ta' l-ewwel fażi kellhom round mill-aqwa b'6 rebhiet konsekuttivi biex b'hekk spiċċaw fl-ewwel post bi 18 il-punt u ghalhekk virtwalment champions tax-Xitwa. Titlu platoniku, pero ta' ċerta mportanza li jagħtihom vantaġġ fuq it-timijiet l-oħra. L-ewwel post għal Nadur ma wasalx b'kombinazzjoni, fejn b'iktar konċentrazzjoni u bi ftit aktar fortuna, li s'issa wkoll kienet magħhom, għandhom opportunitajiet tajba li jilhq u l-objettiv finali tagħhom li jergħu jsiru champions Ghawdxin.

Però Ghajnsielem li jinsabu żewġ punti biss taħthom żgur li mhux ser iħalluhom jilgħbu b'trankwillità għall-fatt li huma iktar għatxana għall-unuri. Ghajnsielem ukoll kellhom round tajjeb fejn b'difiza soda, l-aħjar wahda sa issa tal-kampjonat, u b'determinazzjoni qed jaslu għal riżultati pożittivi. Għandhom players grintużi u jekk itejbu iktar il-faži ta' realizzazzjoni żgur li jkollhom għax jittamaw aktar.

Fit-tielet post bi 13 il-punt insibu lil Xewkija Tigers. Xewkija għandhom plejers versatili li kapaci jilgħbu f'pożizzjonijiet differenti. S'issa kellhom l-aħjar attack u jekk iżommu r-ritmu jafu jkunu aspiranti ohra għat-titlu.

B'punt inqas insibu lil Żebbuġ Rovers li wara bidu hażin għarfu jirkupraw però falled għal darba ohra fl-aħħar partita. Il-logħob tagħhom huwa veloċi però jidhru li għad iridu jiksbu iktar esperjenza biex ikun ta' sfida serja għax fil-fatt għamlu żbalji banali u ta' dan qed ibatu l-konsegwenzi. Ma jistgħux jibqgħu jtilfu opportunitajiet faċli ta' skor.

B'9 punti nsibu lill-promossi ta' Oratory Youths li ġew akkwistati minn tliet rebhiet. Il-Youths nistghu nġidu li huma sa ċertu punt sodisfatti għalkemm bil-formazzjoni li għandhom setghu avvanzaw iktar fil-klassifika. Il-fatt li però jinsabu xi ftit 'il bogħod mir-relegazzjoni għandu għax iqawwilhom qalbhom biex iżommu posthom.

St. Lawrence Spurs qed jergħu jilgħbu fl-oghla divizjoni, okkażjoni mhux daqstant komuni għal Spurs. F'dan ir-ritorn tagħhom attwalment jinsabu fil-post ta' qabel ta' l-aħħar b'6 punti. L-ambizzjoni tagħhom hija wahda, dik li jsalvaw. Għalkemm l-affarijiet huma diffiċli, lanqas m'huma mpossibli u dan meta r-riżultati mhux jirriflettu eżatt fuq is-sahha tat-tim.

Kważi l-istess jista' jingħad għall-promossi l-oħra ta' Kerċem Ajax. Però min-naha ta' Kerċem għalkemm il-logħob tagħhom mhux xi wiehed negattiv, għadhom l-uniċi mingħajr l-ebda punt fejn soffrew seba' telfiet konsekuttivi. It-tieni round ser ikun ferm diffiċli għalihom u x-xewqa tagħhom li jibqgħu fl-Ewwel Divizjoni issa hija kważi mpossibli, għalkemm irridu nġidu li l-football huwa mprevedibbli.



**Ir-rizultati kollha ta' l-ewwel round:**

Victoria Hotspurs	0	Xewkija Tigers	0
St. Lawrence Spurs	4	Kerċem Ajax	3
Ghajnsielem	1	Oratory Youths	0
Nadur Youngsters	4	Żebbuġ Rovers	1
Kerċem Ajax	1	Victoria Hotspurs	3
St. Lawrence Spurs	2	Xewkija Tigers	7
Ghajnsielem	1	Żebbuġ Rovers	0
Żebbuġ Rovers	1	St. Lawrence Spurs	0
Oratory Youths	2	Victoria Hotspurs	1
Xewkija Tigers	1	Ghajnsielem	0
Kerċem Ajax	1	Nadur Youngsters	4
Victoria Hotspurs	0	Żebbuġ Rovers	2
St. Lawrence Spurs	2	Oratory Youths	1
Ghajnsielem	4	Kerċem Ajax	1
Nadur Youngsters	2	Xewkija Tigers	1
St. Lawrence Spurs	0	Ghajnsielem	2
Nadur Youngsters	2	Victoria Hotspurs	0
Oratory Youths	3	Kerċem Ajax	2
Xewkija Tigers	2	Żebbuġ Rovers	4

Victoria Hotspurs	1	Ghajnsielem	1
St. Lawrence Spurs	1	Nadur Youngsters	2
Żebbuġ Rovers	3	Kerċem Ajax	0
Oratory Youths	1	Xewkija Tigers	2
Victoria Hotspurs	5	St. Lawrence Spurs	1
Kerċem Ajax	2	Xewkija Tigers	5
Ghajnsielem	2	Nadur Youngsters	0
Żebbuġ Rovers	0	Oratory Youths	2

**KIF JINSABU**

	L	R	D	T	F	K	PTI
Nadur Youngsters	7	6	0	1	16	7	18
Ghajnsielem	7	5	1	1	11	3	16
Xewkija	7	4	1	2	18	11	13
Żebbuġ Rovers	7	4	0	3	11	9	12
Oratory Youths	7	3	0	4	10	10	9
Victoria Hotspurs	7	2	2	3	10	9	8
St. Lawrence Spurs	7	2	0	5	10	21	6
Kerċem Ajax	7	0	0	7	10	26	0

**GHAWDXI JIRBAH IL-PREMJU TA' L-ISPORTIV TAS-SENA NIFIRHULU!**

*Tony Cauchi, ż-żaghżugh ta' 23 sena mix-Xewkija, li aktar kmieni s-sena l-oħra rebaħ il-kampjonat Ewropew tat-Tigrijiet taż-Żwiemel għall-Apprendisti gewwa r-Russja, nhar l-Erbgħa, 7 ta' Frar 2001 gie magħżul bħala l-Isportiv tas-Sena minn fost ħafna Sportivi Maltin oħra.*

*Tony (it-tieni mix-xellug) bit-trofew ta' "L-Isportiv tas-Sena" flimkien mill-parteciċipanti tal-konkors.*





**No. 1 for prices and quality**

# Lava

## Solar Heaters\*

*Enjoy hot water all-year round*

# Lava

**keeps you smiling even after you receive your electricity bills!**



**\*Closed loop system**


"Hilite", 113, St. Bert Str., Xewkija, Gozo. Tel: 555736 Fax: 555525  
 Josies Ltd., (Bathroom Centre), Naxxar Rd., Lija. Tel: 440523, 410685  
 F.A.M.A. Co Ltd., Melsons Bldg, Hamrun By-Pass, Marsa. Tel: 483782



# kurżitajiet minn madwar id-Dinja

*migbura minn Pierre Mejlak*

- ◆ Ghajn wahda tal-klamari gganteski hi akbar minn ras ta' bniedem.
- ◆ Bhala tifikira tal-Holocaust, inżergħu madwar 6,000,000 siġra qrib Ġerusalemm – wahda għal kull persuna maqtula mill-Ġermaniżi. Din il-foresta tissejjah “Il-Foresta tal-Martri”.
- ◆ Għal kull mara li tikkommetti suwiċidju, hemm żewġt irġiel li jnehhu hajjithom b’idejhom.
- ◆ L-isem uffiċjali tal-Libja huwa *Socialist People’s Libyan Arab Jamahiriya*.
- ◆ Fl-1908 ix-xmara Moska tar-Russja għoliet 9 metri u għarrqet 100 triq u 2,500 dar.
- ◆ Is-snien foloz huma l-aktar oġġett esportat minn Liechtenstein.
- ◆ Ġurdien jista’ jissaporti mingħajr ilma hafna aktar minn gemel.
- ◆ Mary Stuart saret Regina tal-Iskozja meta kellha sitt ijiem!
- ◆ Għal kull mara li hemm il-habs, hemm 30 raġel habsi.
- ◆ Fl-1386 hanzir ġie mgħallaq fi pjazza għaliex kien qatel tifel.
- ◆ Fi żmien il-Greċja l-Antika, l-eta’ ta’ mara kienet tiġi kalkulata mill-jum tat-tieg.
- ◆ Ir-re Ġwanni II tal-Polonja twieled fis-17 ta’ Ġunju, l-istess jum li fih sar re, iżżewweġ u miet!
- ◆ Hemm aktar nutrijenti fil-kartun ta’ pakkett tal-corn flakes milli fil-corn flakes!
- ◆ Fis-snin sebghin, Thomas Hardy kien l-aktar awtur Inġliż popolari fil-Ġappun.
- ◆ Hemm aktar minn elf funtana fil-Palazz ta’ Versailles fi Franza.
- ◆ Il-kok ta’ Adolf Hitler kien Lhudi.
- ◆ Student Universitarju għandu vokabularju ta’ 60,000 kelma, imma Shakespeare uża biss 15,000 kelma fil-kitbiet tiegħu!
- ◆ Wara li tagħtas, il-mikrobi jibqgħu fl-arja għal 40 minuta.
- ◆ Karozza normali tipproduċi 42 tunnellata *Carbon Dioxide* qabel ma tispicċa!
- ◆ Sitt miljun persuna fl-Amerika huma allergiċi għall-qtates. Imma terz minnhom għandhom qattusa d-dar!



*Verdi, li fis-27 ta’ Jannar għalaq 100 sena mejjet, kien iħobb hafna l-klieb; fosthom kellu lil “Lulu”, ta’ razza maltija (Maltese Dog).*

*Hawn jidher f’karikatura ta’ Delfico f’gurnal taljan.*



# Dortelli & Woodworks

**For all kind of Furniture and Home appliances, Office Desks and Chairs, Filing Cabinets and Cupboards.**

**Workshop:**

26, P.P. G.M. Camilleri Str.,  
Għarb, Gozo.  
Tel./Fax: 560020

**Showroom:**

Borg Oliver Str.,  
Victoria, Gozo.  
Tel: 564664

Mobile: 0940 5295



*Ask for Bernard...With 25 Years of Experience*

## LUMEN CHRISTI BOOKSHOP


**LUMEN CHRISTI MEDIA CENTRE**  
TRIQ FORTUNATO MIZZI, VICTORIA, VCT 111 - GHAWDEX  
TEL: 560496/7 FAX: 561860

Kotba  
u rigali  
religjuzi



Kull xorta ta'  
Stationery u  
kiri ta' Videos  
edukattivi

Servizz ta'  
Photocopying u  
bejgh ta' karta



### Hinijiet tal-Ftuh

mit-Tnejn sas-Sibt  
9.30a.m. - 12.30p.m.  
5.00p.m. - 9.00p.m.

# PALAZZO MARGHERITA

**L-ESPERJENZA  
TAGHNA .....**

**.....IL-GARANZIJA TIEGHEK  
FL-ISBAH ĠURNATA TA'  
HAJTEK**

***Għal aktar dettalji ċempel 555737 jew 557898***